
Aşıq Kamandar Əfəndiyev - 90 


Zəlimxan YAQUB 
Xalq şairi 


BU GÜN HƏR DƏQİQƏ ONUN YERİ GÖRÜNÜR 


Saz mənim üçün Türk ruhunun şəksiz və şəriksiz, tək və müqəddəs 
alətidir. Saz mənim üçün ana laylası, beşikdən məzara qədər ömür 
yolunda yol yoldaşım, könül sirdaşım, həyatım, varlığımdır. Kitablarımın 
anası, şeirlərimin anası, anamın anası, Borçalımın anası, Borçalı adında 
bizim üçün əbədi qibləgah olan bir mahalın rəmzi, obrazı, 
ümumiləşdirilmiş kitabı — səs kitabı, söz kitabı, avaz və havacat kitabıdır. 


ƏT atmaq nə lazım kağız qələmə, 
Heç kəsə demərəm yaz ünvanımı. 
Kimə gərək olsa sözüm, söhbətim, 
Ona göstərəcək saz ünvanımı. 


İstəyirsən de Borçalıdanam, istəyirsən de Sazdanam — eyni sözdür. 
Saz Borçalı deməkdir, Borçalı da saz. Çox şükür Allaha ki, Borçalının 
yetirdiyi övladlar, onun şairləri, alimləri, ziyalıları yüzillik mərhələdə bu 
həqiqəti təsdiqlədilər ki, bəli, Borçalının rəmzi sazdır. Ona görə ki, 
Borçalı saçından dırnağına qədər xalis Qıpçaq türkü, oğuz türkü 
olduğundan onun şəksiz və şəriksiz aləti də onun əbədi silahıdır, sözünün 
silahıdır. Bax, saz mənim üçün budur. Saz bu günə qədər yazdığım bütün 
şeirlərin qaynağıdır, dayaq nöqtəsidir, istinad nöqtəsidir. Mənim 
həyatımdır, varlığımdır. 

Aşıq Kamandar mənim üçün kimdir? Şübhəsiz ki, Dədə Qorquddan 
bu günə qədər taleyin xoşbəxtliyindən aşıq sənətinin çox böyük, nəhəng, 
möhtəşəm, mötəbər, unudulmaz, yaddaşlara həkk olunan böyük 
şəxsiyyətləri olub. Bunların hər birinin aşıq sənətində özünün yeri, 
özünün mərtəbəsi, özünün məqamı olub və heç bir aşıq o biri aşığın 
yerini dar eləməyib. Böyük sənət belədir, böyük sənətkarlıq belədir. 

Çünki onların yeri xalqın ürəyindədir. Xalqın ürəyi də çox genişdir, 
bütün istedadlar ora yerləşir. Mənim öz yaşımda gördüyüm, adlarını 
çəkdiyim sənətkarlar — Əmrah, Hüseyn Saraçlı, Xındı Məmməd mənim 
üçün olduqca müqəddəsdir. Mən bunlarla nəfəs alıram. Mən Xındı 
Məmmədin üzünü görməmişəm. Tək bircə “Yanıq Kərəmi” bəsdir ki, 
özüm üçün təsəvvür eləyəm ki, bu adam nəyə qadir olub. Ancaq taleyin 
xoşbəxtliyindən mən üç canlı klassikin laylasında böyümüşəm. Üçünün 
də sazını çalmışam, üçünnən də qoşalaşıb saz çalmışam. Bundan böyük 
bir xoşbəxtlik ola bilərmi?! Onların üçünün də hər birinin öz mərtəbəsi, 
öz yeri, öz qiyməti, öz dəyəri, gözəlliyi olmaqla bərabər, söhbət Aşıq 
Kamandardan gedirsə, Aşıq Kamandar onbir telli, uzunqollu, gen sinəli 
tavar sazınnan sözünü bütün dünyaya dedi. 

Heç vaxt ona deməyə ehtiyac qalmırdı ki, filan havanı çal. Çünki 
hansı havanı çalırdısa, o qədər dolğun və zəngin, o qədər axar-baxarlı, o 
qədər qəm ləngəri çox olan bir yeriş gedirdi ki, deyirdin ay Allah, ayrı 
hava çalmasın, dünyada bundan gözəl hava yoxdur. Çaldığı havaların 
hamısı bir-birindən gözəl olurdu. Kamandar hansı havanı oxudusa, o 
havaya möhürünü elə vurdu ki, ayrı kim oxusa biz onu həzm edə 
bilmədik. Hər havada Kamandarın oxumaq möhürü var. Bu elə möhürdür 
ki, bundan sonra min illər boyu gedəcək. İndi bu gün sənətkarın 
böyüklüyünü dərk eləmək üçün özünnən sonra onun izinə baxmaq 
lazımdır. Əgər o izi, o cığırı, o yolu ot basıbsa, demək o sənətkar papağı 
günə yandırıb. Yox, o sənətkarın açdığı iz cığıra, yola çevrilirsə, getdikcə 
ağacın budağı kimi şaxələnirsə, bu o deməkdir ki, o dahidir. Bu mənada 
bu gün elə Borçalının özündə də heyrətli bir mənzərə var. Bu gün o taylı, 
bu taylı Azərbaycanın hər yerində aşıqların doxsan faizi Kamandar 
üstündə gedir. Kim Kamandara daha çox oxşayırsa, biz də onu daha çox 
sevirik. 

Poeziyada da belədir, musiqidə də belədir. Məsələn, şairlər 
yüzillərnən Füzulinin sehrinnən, ovsununnan çıxa bilmirlər. Səməd 
Vurğunun cazibəsinnən çıxa bilmirlər. Çünki cazibə qüvvəsi o qədər 
böyükdür ki, hökmən özünə çəkir. Aşıq sənətində də Aşıq Kamandarın 
cazibə qüvvəsi 50 milyonluq Azərbaycan dünyasını qucaqlayıb. 
Rəhmətlik Kamandarın qırxı günü məzarı başında çıxış edəndə dediyim 
şeirin sonluğu belə idi: 


Deməyin ki, vaxtı başa yetirdik, 

Saz kamansız, kaman tarsız qalmasın. 
Aman ellər, xan Əmrahı itirdik, 
Sənət mülkü Kamandarsız qalmasın. 

Kamandar öləndə r m — ~ — 
mənim qollarım 
boşalıb yanıma düşdü 
ki, sənət mülkü 
Kamandarsız qalacaq. 
Amma sonra mən çox 
böyük səhv elədiyimi 
başa düşdüm. 
Gördüm ki, sənət 
mülkü bir gün də 
Kamandarsız qalmır. 
Çünki baxmayaraq 2. Niy 
ki, Kamandar bu gün cismən Şan yoxdur və onun səsini, "boğazın 
təkrarlamaq heç cür mümkün deyil, amma yenə o yolnan gedənlər var, 
demək heç vaxt bu sənət ölməyəcək. Heç vaxt Kamandar ölməyəcək. 

Onun yerişi, duruşu, qədd-qaməti, danışığı, təmkini, ləngərli havacatı, 
qəm üstündə köklənən dünyası ayrıca öyrənilməli bir məktəbdir. Bu 
sirrlər açılmalıdır. 

Aşıq Kamandar xoşbəxt taleli sənətkardır ona görə ki, min illər boyu 
bu ad yaşayacaq, bu sənət yaşayacaq. Bizim əsərlərimizdə, 
kitablarımızda yaşayacaq. Xatirələrdə yaşayacaq, nəsildən nəslə keçəcək. 
Şükür Allaha, indi texniki imkanlar elədir ki, səs ölmür, avaz ölmür, 
yaşayır. Şükür Allaha ki, Azərbaycanın, bir neçə yerindən sərhəd çəkilən 
Azərbaycanın yox, xəyalımızda, ürəyimizdə olan Azərbaycanın, Turan 
dünyasının içində Kamandarın çox möhtəşəm bir yeri var. Hər gün o 
zirvə görünür, o ucalıq görünür. 

Bizim evə az qala hər iki gündən bir Cənubi Azərbaycandan qonaqlar 
gəlir, məclis qurulur, qonaqlıq olur. Və hər dəfə də kim ağzını açırsa 
Kamandar kimi başlayır, Kamandar kimi tamamlayır. Bu o deməkdir ki, 
onun sənətdə yaratdığı cazibə qüvvəsindən çıxmaq mümkün deyil. Və 
Kamandarın cazibə qüvvəsinə kim nə qədər yaxınlaşırsa, o qədər 
böyüyür, o qədər möhtəşəm olur. Bütün bunlarla bərabər, mən onun 
sinəsində o qədər zəngin xəzinə görmüşəm, ədəb-ərkan görmüşəm, rəftar 
görmüşəm, əhli-ürfan dünyasının gözəl məqamlarını görmüşəm ki, bu 
gün hər dəqiqə onun yeri görünür. Baxmayaraq ki, onun səsini, avazını 
oxşadanlar çoxdur, amma heç kim Kamandar ola bilməz. Kamandarın 
hər gün, hər saat, hər dəqiqə bütün məclislərdə yeri görünür. Bu ləngərin, 
boy-buxunun, əzəmətin, bu dağın, bu qabaran-çəkilən dənizin yeri 
görünür. O havalarda olan ləngərin yeri görünür. O təzanənin, o biləyin, 

o barmağın, döndərmələrin yeri görünür. Ona görə də Kamandarın 75 
illiyi də olacaq, yüzilliyi də olacaq, min illiyi də olcaq. Bizdən sonra o 
adam zaman-zaman yaşayacaq. Bizdən sonra dünyaya gələn sənət 
oğulları, sənət adamları, öz dədəsini-babasını yaxşı tanıyanlar, kökünü 
yaxşı dərk eləyənlər, türkün ruhuna tapınanlar, qanı qarışıq olmayan, 
südü qarışıq olmayan xalis Türk oğlu türklər, xalis borçalılar, xalis 
Azərbaycan türkləri həmişə Kamandarı çox böyük ehtiram və 
məhəbbətlə yad edəcəklər. Çünki o səs də var, o avaz da var, o havacat 
da var. 

Məni bu gün sevindirən bir də odur ki, Aşıq Kamandar yolu ilə 
gedənlərin heç biri Kamandar olmasa da, onun yüzlərlə davamçıları var. 
O davamçılar Kamandarı həmişə yaşadacaq. 

Təxminən 200-300 ildir “Aşıq Qərib” dastanı var. Onu kitablardan 
kimi oxuyurdu, kimi oxumurdu. Amma Aşıq Kamandarın “Aşıq Qərib”i 
bircə dəfə Azərbaycan televiziyasında oxumağıynan Qərib də dirildi, 
Şahsənəm də dirildi. Hələbdən Tiflisə gələn yolları da bütünlüklə əzbər 
bildik. Qarsda da namaz qıldıq. Yəni o, bu dastanı gözəlləşdirdi. Mən bu 
ifadələri ona görə işlədirəm ki, Kamandar bu dastanı elə danışdı ki, biz 
“Aşıq Qərib” dastanının vasitəsi ilə Türk dünyasının xəritəsini bir də 
gördük. Qəriblə birlikdə at minib o yolları bir də gəldik. 

Aşıq Kamandar dastanda da böyükdür, şəxsiyyətdə də böyükdür, 
havacatda, sənətdə və sənətkarlıqda da böyükdür. O, azman sənətkardır 
və min illər boyu bu dünyada yaşayacaq. Heç kəsin tənqidindən, 
tərifindən, yazdığı kitabdan, yazmadığı məqalədən asılı olmayaraq Aşıq 
Kamandar böyüklüyü zaman-zaman nəsillərin yaddaşında yaşayacaq. 
Eşq olsun Kamandarı yetirən Borçalı mahalına, Kəpənəkçi kəndinəl Eşq 
olsun Azərbaycan türklərinə, Qıpçaq və oğuz tüürklərinə ki, XX əsrdə 
bizə Kamandar kimi bir oğul verib. Kamandar həm də XXI əsrdə 
yaşayacaq ona görə ki, mən Zəlimxan Yaqub XXI əsrdə yaşayıram. Mən 
hardayamsa, orda Kamandar var. Mən hardayamsa, orda Kamandarın 
sazı var, sözü var, şagirdi var, yetirməsi var, onu sevənlər, onun pərəstiş- 
karları var. Neçə ki, mən XXI əsrdə yaşayıram, o da mənimlə yaşayacaq. 
Mənnən sonra bu gün bir yaş səkkiz aylıq olan nəvəmin sazında 
yaşayacaq. Yəni Kamandar belə yaşayacaq. Ona görə də o, bütün əsrlərin 
sənətkarıdır. 


2007-ci il. 

Ələddin ALLAHVERDİEV 
professor 


MİLLİ-MƏDƏNİ SƏRVƏTLƏR XƏZİNƏMİZƏ 
MİSİLSİZ TÖHFƏLƏR BƏXŞ ETMİŞ DAHİ 
SƏNƏTKAR 


Gah çıxaram göy üzünə, seyr edərəm aləmi, 
Gah enərəm yer üzünə, seyr edər aləm məni... 
Qul Nəsimi. 


2021-ci ildə Azərbaycan aşıq sənətinin görkəmli nümayəndəsi, 
qüdrətli söz ustadı Aşıq Ələsgərin anadan olmasının 200 illiyi ilə bağlı 
yubileyin qeyd edilməsi haqqında Azərbaycan Respublikası Prezidentinin 
Sərəncamında deyilir: 

"Aşıq Ələsgər çoxəsrlik keçmişə malik aşıq sənəti ənənələrinə ən 
yüksək bədii-estetik meyarlarla yeni məzmun qazandırmış, xalq ruhuyla 
həmahəng əsərləri ilə Azərbaycanın mədəni sərvətlər xəzinəsinə misilsiz 
töhfələr bəxş etmişdir. Sənətkarın doğma təbiətə məhəbbət və vətənpərvər- 
lik hisslərini vəhdətdə aşılayan, ana dilimizin saflığını, məna potensialını 
və hüdudsuz ifadə imkanlarını özündə cəmləşdirən dərin koloritli yaradı- 
cılığı Azərbaycan ədəbiyyatının parlaq səhifələrindəndir. ...Azərbaycan 
aşıq sənətinin ümumbəşəri dəyərlər sırasında qorunan dünya qeyri-maddi 
mədəni irs nümunələri siyahısına salınması həm də Aşıq Ələsgər sənətinə 
ehtiramın təzahürüdür. "... 

Doğrudan da Dədə Ələsgər möcüzələrlə dolu yaradıcılığının dərinliyi- 
nə, rəngarəng çalarına, poetik dəyərinə görə Azərbaycan-Türk ədəbi irs xəzi- 
nəsində, İslam və təsəvvüf dünyasında Mövlana, Yunus Əmrə kimi dühalar- 
la yanaşı duran, haqlı olaraq aşıq poeziyasının zirvəsi hesab edilən cahanşü- 
mul dini-fəlsəfi-poetik dühadır. Aşıq Ələsgər şəxsiyyətinə və yaradıcılığına 
verilən dəyərlərin onun tədqiqatı ilə məşğul olan bütün folklorşünaslarımız, 

ələsgərşünaslarımız tərəfindən birmənalı olaraq etiraf, təsdiq və qəbul edil- 
məsi, bu yaradıcılığı sevən, başa düşən, xüsusilə onun sufi mahiyyətini də- 
rindən anlayan hər kəs üçün şübhə doğurmayan, danılmaz bir həqiqətdirl 

Möcüzəli, sirli-sehrli, dərin mənalar kəsb edən Aşıq Ələsgər yaradıcı- 
lığını təhlil etmək, ona peşəkarlıqla qiymət vermək, əlbəttə, ədəbiyyatşünas- 
ların, ilk növbədə, ələsgərşünasların öhdəsinə düşür. Mən isə Dədə Ələsgər 
möcüzəsinə bağlanan, bütöv yaradıcılığını sevən, onu daim, təkrar-təkrar 
heyranlıqla mütaliə edərək, hər dəfə özünə yeni bir sirr kəşf edən həvəskar 
oxucu kimi bəzi fikirlərimi bölüşmək istədim. 

Bütövlükdə, Dədə Ələsgər Sözü, poeziyası alnına Tanrının möhür 
qoyduğu kamil insan təxəyyülünün, təfəkkürünün ifadə edə biləcəyi sirli, 
müəmmalı, sehirli, gözəlliklə, nurla, hikmətlə, müdrikliklə nəfəs alan möcü- 
zəli bir şeir dünyasıdır. 

Həyatında Aşıq Ələsgər yaradıcılığının heç olmasa bir qoşmasını oxu- 
muş, ürəyi poeziya ilə döyünən hər bir insanın bu xəzinəyə biganə qalmaya- 
raq onun dərinliklərinə can atacağına, baş vurmaq cəhdinə əminəm. Çünki 
Aşıq Ələsgər yaradıcılığı gözəlliklə (bu qeyri-adi sözün geniş, tam fəlsəfi 
mənasında), müdrikliklə, bəşər idrakının kamilliyi ilə çalxalanan dərin, sirli- 
sehirli, müəmmalı, möcüzəli, tilsimli bir ümman-dırl Bu ümmanın dərinlik- 
lərinə baş vurduqca hətta poeziyanı az-çox bilən, onu sevən insan Ələsgər 
dühasının düşüncə, fikir tərzinin poetik-fəlsəfi ifadəsini bütövlüklə başa düş- 
mək qarşısında aciz qalır. Keçən əsrin birinci yarısında yaranıb bu günə qə- 
dər inkişaf edən, Dədə Ələsgər fenomeninin, sirrlərlə dolu yaradıcılığının 
sehrini açmağa, təhlil və tədqiq etməyə yönələn ələsgərşünaslıq, korifey ədə- 
biyyatşünaslarımız H.Əlizadə, M.H.Təhmasib, H.Araslı, Ə.Axundov, Y.Qa- 
rayev, İ.Ələsgər, H.İsmayılov və bir çox başqalarının ciddi tədqiqatlarına 
baxmayaraq, hələ də bu əzəmətli xəzinənin müəmmalarını, sirlərini bütöv- 
lüklə aşkar edə bilməmişdir. 

Dədə Ələsgər dühası başdan-ayağa sözlə bağlı olduğundan, yaradıcılı- 
ğının bütün sirləri, müəmmaları, möcüzələri sözlə ifadə edildiyindən, ruhu 
İlahi sözlə yoğrulmuş, butası İlahi məkanında verilmiş, taleyi İlahi qələmi 
ilə yazılmış fövqəl-sənətkar olduğundan, Azərbaycan ədəbi söz dünyasında, 
poetik düşüncə nəhrində özünəlayiq zirvə tutduğundan yazımı sözə aid fikir- 
lərlə davam etmək istərdim: 

Dahi Nizami Gəncəvi deyirdi: 


Dünyaya sözdü şərəf, gör ki, nədir qiyməti, 
Danışmaqla, yazmaqla itməz qədir-qiymətil... 


Söz — yalnız səslərin, hərflərin əmələ gətirdiyi kəlmə kimi deyil, ilahi 
varlığın verdiyi vəhylərin sirli bir kəlamı, anlamı kimi insanları kamilliyə, 
müdrikliyə çağıran bir hikmətdir. Söz insanın amalının, düşüncə və 

əqidəsinin göstəricisidir. Söz — deyənin, oxuyanın və duyanın qəlbinin 
dərinliyinin ən həssas nahiyəsindən süzülür, qəlblərə hakim olur, 
düşüncələrin əbədi sahibinə çevrilir. Ta müqəddəslərimizdən başlayaraq 
onların verdiyi ilahi qüdrətə sahib olan dahilərimizin, korifeylərimizin, saz- 
söz sənətkarlarımızın bizlərə qoyub getdiyi söz irsi kimi. O söz ki, bütün 
dövrlərdə xalqın dilinə müdrik bir hakim, onun yolgöstərəni olub. 

Bəli, bədii sözə hökmran olan Aşıq Ələsgər “poetik düşüncə nəhri”nin 
“ilahi suyu”ndan içib, “Tanrının söz vergisini almış, varlığını əbədiyyət 
ümmanında əridən” nadir söz xiridarlarındandır. 

Göyçə aşıq məktəbinə, Göyçə folkloruna, Dədə Ələsgər yaradıcılığına 
zaman-zaman verilən qiymətlər, təhlillər, dərin, sanballı tədqiqatlar Aşıq 
Ələsgərin Dədə epitetinə sözün əsl mənasında layiq olduğunu, onu Haqq 
Aşığı, Sufi Mürşid, Övliya kimi, mənsub olduğu ali sufi mərtəbənin 
göstəricisi kimi qeyd etməyi, sufi baxış çərçivəsindən yanaşmağı lazım 
bilirlər və onun şeirində kökləri ilə türk Tanrıçılığına bağlanan və ondan 
qaynaqlanan türk sufizmi ilə İslam və onun müqəddəs kitabı “Qurani- 
Kərim” vəhdətində axtarmağı təlqin edirlər. 

Tədqiqatçıların gəldiyi nəticələr göstərir ki, aşığın vergili şəxsiyyət 
olmağını və bu verginin texnologiyasını ilahiyyət və müqəddəslik 
məkanında — sakral dünya ilə təmasın və sakral informasiya daşıyıcılığının 
yollarında, — Peyğəmbərlərə verilən İlahi vəhy, övliyalara verilən həvalə və 
şairlərə verilən ilham yollarında axtarmaq lazımdır. Bir çox tədqiqatçılar 
doğru olaraq, Aşıq Ələsgəri şairlikdən bir pillə yuxarı, XII əsrin məşhur 
mütəfəkkir-şairi, türk dilində sufizm ədəbiyyatının ilk yaradıcılarından olan 
Əhməd Yəsəvi alimliyi ilə ölməz Türk təsəvvüf filosofu, şairi Yunus Əmrə 
“şairliyini birləşdirən və bütövlükdə fəlsəfəni və poeziyanı, fikri və sənəti, 
dini və təriqəti özündə ehtiva edən” bir “qutsal şəxsiyyət”, övliya kimi 
təqdim edirlər. 

Ürfan elmində, Allahı tanımaq və ona qovuşmaq ideyasının kökü dörd 
sufi mərhələ — Şəriət, Təriqət, Mərifət və Həqiqət ilə bağlıdır. 

Örnək üçün sizi bu mərhələlərin — insanın ruhi-mənəvi saflaşmasını 
işarələyən “sufi mərtəbələri”n Aşıq Ələsgərin “Gərəkdi” rədifli 
ustadnaməsinin iki bəndindəki misralarında necə yer aldığına diqqət yetirək: 


.. Xalqa həqiqətdən mətləb qandıra, 
Şeytanı öldürə, nəfsin yandıra, 
El içində pak otura, pak dura, 
Dalısınca xoş sədalı gərəkdi... 


...Arif ola, eyham ilə söz qana, 
Naməhrəmdən şərm eyləyə, utana, 
Saat kimi meyli haqqa dolana, 

Doğru qəlbi, doğru yolu gərəkdi... 


Diqqətli müşahidə ilə l-ci bəndin ilk — "Xalqa həqiqətdən mətləb 
qandıra" və 2-ci bəndin üçüncü — "Saat kimi meyli haqqa dolana" 
misralarının "həqiqət", 1-ci bəndin ikinci — "Şeytanı öldürə, nəfsin yandıra", 
2-ci bəndin dördüncü — "Doğru qəlbi, doğru yolu gərəkdi" misralarının 
"təriqət", 1-ci bəndin üçüncü — "El içində pak otura, pak dura", 2-ci bəndin 


ikinci — "Naməhrəmdən şərm eyləyə, utana" misralarının "şəriət" və 
nəhayət, l-ci bəndin dördüncü — "Dalzsınca xoş sədalı gərəkdi" və 2-ci 
bəndin birinci — "Arif ola, eyham ilə söz qana" misralarının "mərifət" 


kateqoriyalarına aid olduqlarının şahidi oluruq. 

Aşıq Ələsgər yaradıcılığı hikmətlə nəfəs alan müdriklik xəzinəsidir. 
Onun bu gün əlimizdə "İstər" rədifli hikmətlə nəfəs alan bir qəzəli var. Əruz 
biliciləri, qəzəlsevərlər etiraf edirlər ki, artıq elə bir mötəbər ürfan məclisi 
yoxdur ki, bu qəzəl orada səsləndirilməsin. Bu qəzəl elə bir möhtəşəm 
şeirdir ki, o, poetik gücü ilə qəzəliyyatın zirvəsi olan Füzulinin qəzəlləri 
səviyyəsində dayanıb. Bu qəzəlin beytlərində fəlsəfə, din, lirika, tariximiz, 
adət-ənənələrimiz, gözəl, şirin, səlis dilimiz, elm, ürfan var və onun hər 
beytinin açıqlaması, xırdalanması xeyli vaxt tələb edir. Qəzəlin bir beytində 
zahidə, insanlara Allah, Peyğəmbər və Qurani-Kərim adından yol göstərən 
din xadiminə müraciətlə 


Demə, zahid, mənəm alim, oxuram əntə-sübhani, 
Siratdan istəyən keçmək, xudadan pərü bal istər — 


deyərək, cənnətlə cəhənnəm arasında tükdən nazik, qılıncdan iti olan sirat 
körpüsündən keçmək üçün, Qurani-Kərimi oxumaq, əzbər bilmək, onun 
kəlamlarını insanlara çatdırmaq heç də bəs etmir, yalnız sənin bü dünyada 
gördüyün xeyirxah işlər, əməllərin sənə qol-qanad verib o körpü üzərindən 
keçirə bilər. 

Aşıq Ələsgər gözəllik aşığı, aşiqi, şairi idi. O, gözəlliyə Tanrının bəxş 
etdiyi ilahi, müqəddəs varlıq, saflıq, səmimilik, paklıq, sözün mənəvi 
mənasında ucalıq məfhumu kimi yanaşırdı. Aşığın ilk şeirlərindən olan 
“Köynəyinə” rədifli qoşmasında dediyi: 


Sinən Kəbə, köynək Kəbə örtüyü, 
İzin versən, sürtəm üz köynəyinə — 


misraları söylədiyim fikri poetik, obrazlı, olduqca parlaq və qabarıq şəkildə 
sübut edir. 

Gözəllik vurğunu olan Aşıq Ələsgər bütöv poeziyasında, o cümlədən, 
lirikasında qadın gözəlliyini tərənnüm edərkən xalqımızın milli-əxlaqi, 

tərbiyəvi adət-ənənəsinə sadiq qalaraq, heç vaxt onlardan kənara çıxa 
biləcək epitetlərə yol verməmişdir. Onun məşhur “Çərşənbə günündə, çeşmə 
başında” misrası ilə başlayan qoşmasında bir gözələ vurulan aşiq onun 
nişanlı olduğunu bilərkən “Sındı qol-qanadım yanıma düşdü” deyərək ağır 
olsa da, ata-babalarımızdan miras qalmış adətimizə uyğun olaraq fikrindən 
daşınmışdır. 

Aşıq Ələsgərin bədii, obrazlı düşünmə tərzi, poetik təxəyyülü onun 
lirikasında daha qabarıq şəkildə özünü büruzə verir. O, qadın gözəlliklərini 
tərənnüm edərkən, bəzən klassik bənzətmələrdən istifadə etsə də, çox zaman 
yalnız onun özünəməxsus bədii obrazlı düşünmə tərzi ona qədər poeziyada 
işlənməyən yeni bənzətmələr tapıb, kəşf edib uğurla o gözəllikləri öz poetik 
zirvəsinə yüksəltməsinə imkan vermişdir. Aşığın Həcər xanımı vəsf etdiyi 
"Düşərmi" rədifli qoşmasındakı əvəzsiz bənzətmələr kimi: 


Həcər xanım, qaşın, gözün təhrində 
Xətt yazsam, Quranda ayə düşərmi?1 
Götürsən niqabı məh camalından, 
Hüsnün nuri-təcəllaya düşərmi?1... 


Qamətin mələkdi, hüsnün pəridi, 
Könül gözlərinə çox müştəridi. 
Camalın şoxundan cismim əridi, 
Zülfündən üstümə saya düşərmi?l... 


Bu cür bənzətmələr içərisində birisini xüsusi qeyd etmək istərdim. 
Xalqımızın ən çox sevdiyi Novruz bayramıyla bağlı onun mənsub olduğu 
mart ayında qeyd edilən adət və ənənələrimizin, dörd müqəddəs çərşənbənin 
insanların qəlbində yaratdığı xoş ovqat, əhval-ruhiyyə, mənəvi hisslər və 
duyğular gözəlliyini dərindən duyan Dədə Ələsgərə Tanrı nəsib etmiş ki, 
"Getmə, amandı" qoşmasının bir bəndində 


... Camalın göyçəkdi bayram ayından, 
Görən doymaz qamətindən, boyundan. 
Layiq deyil qurban kəsim qoyundan, 
Sənə qurban canım, getmə, amandl... 


belə bir ilahi misranı söyləmiş olsun: 
Camalın göyçəkdi bayram ayından! 


Zəngin poeziyamızda gözəlliklə bağlı çoxsaylı inci nümunələrinin 
mövcudluğunu nəzərə alaraq, bayram ayının gözəlliklərini görən və duyan 

bir insan kimi, tam cəsarət və məsuliyyətlə deyə bilərəm, nə Dədə Ələsgərə 
qədər, nə ondan sonra poeziyamızda qadın gözəlliyini tərənnüm edən belə 
bir güclü bənzətmə, epitet deyilməmişdirl 

Bu gözəllik epitetini Aşıq Ələsgər "Dolanır" rədifli qoşmasında başqa 
cür ifadə edir: 


Camalları bənzər bayram ayına. 


Dədə Ələsgər şerinin yalnız bircə misrasında hansı hikmətlər, 
duyğular, hisslər, sirli gözəlliklər gizləndiyinin, o dühanın hansı möcüzəli 
gücə malik olduğunun şahidi olduql 

Bu dediklərimizlə bərabər, Aşıq Ələsgər əsl insan gözəlliyini ilk 
növbədə onun mənəvi dünyasında axtarır. Mənəvi gözəlliklə fiziki 
gözəlliyin vəhdətindən, harmoniyasından məmnun olan, ilham alan aşıq 
“Gözələ” müxəmməsində deyir: 


Gözəlliyi cəm veribdi 
Xaliqü sübhan gözələl 


Aşıq Ələsgər qadın gözəlliklərini vəsf edərkən elə bədii obrazlar 
yaratmağa nail olur ki, sanki rəssamın ilhamla işlədiyi bir mənzərə 
qarşısında dayanıb onu heyranlıqla seyr edirsən. “Sarıköynək” rədifli 
qoşmasındakı 


Yel vurdu, ürbəndi atdı üzündən, 
Elə bildim doğdu ay, sarıköynək — 


misralarında bu ecazkar mənzərə yaradan obrazlı bənzətmə çox uğurlu və 
olduqca poetikdir. 

Ümumiyyətlə, Ələsgər şeirinin hər birində obrazlı bənzətmələr, 
ifadələr və eyhamlar, bədii tapıntılar, mənalı məcazlar onun poetik 
qüdrətindən, dilə, sözə hakimliyindən, özünəməxsus dərin təxəyyül, 
düşünmə tərzindən xəbər verir. Bir neçə misal gətirək. Aşığın “Eyləmişəm” 
rədifli qoşmasının bir bəndində istifadə etdiyi “Hicranın qəmiylə kef 
etmək”, “Qəm alıb dərd satmaq” kimi obrazlı, eyni zamanda təzadlı bədii 
ifadələr ayrılığın, onun insan qəlbində yaratdığı qəmli, kədərli hisslərin, 
duyğuların təsir gücünü yüksək poetik bir zirvəyə qaldırır: 


Ala gözlüm, səndən ayrı düşəli, 
Hicranın qəmiylə kef eyləmişəm. 
Ah-vay ilə günüm keçib dünyada, 
Qəm satıb, dərd alıb nəf eyləmişəm. 

Aşıq Ələsgər üçün sevgi, məhəbbət müqəddəs hisslərdir. Sağlığında 
məhəbbətinin varlığından zövq alan, nəcib hisslər keçirən, ona itaət edən 
aşıq Tanrı dərgahında da sevgisinin xəyali təmasından məmnun qalır, ruhu 
şad olur: 


Ələsgərəm, yandım eşq ataşında, 
Gözüm qaldı kirpiyində, qaşında. 
Qazdır məzarımı çeşmə başında, 
Sal sinəm üstündən yol, incimərəm. 


Yazıb-oxumaq savadı olmamağına baxmayaraq, güclü hafizəsi və 
yeni şeylər öyrənmək marağı Aşıq Ələsgərə zəngin bilik əldə etməyə imkan 
yaratmışdır. O, dövrünün ziyalıları və din xadimləri ilə söhbətlər aparar, 
savadı olan dost-qohumlarına, mollalara tarixi, bədii və dini kitablar, 
xüsusilə Qurani-Kərimi oxutdurub, saatlarla onları dinləyərmiş. Aşıq 
Ələsgərin şeirlərində rast gəldiyimiz “Şəninə dastan yazıram, Rüstəmin 
dastanı kimi”, “Ürəyim bir Kərəmə, bir Şeyx-Sənana yanır”, “Səxavətdə 
misli Hatəm, səddə İsgəndər kimidi”, “Qəlbdən yas tuturam Məcnuna, 
Fərhada bu gün”, “Hüsndə Yusifsanı, kamalda Loğman kimidi”, “Hər yana 
kağız dağıldı, Süleyman fərmanı kimi”, “Min yaşasın İsmayılı, nərəsi 
Heydər kimidi”, “Erkək yan-yana kəsildi, Minanın qurbanı kimi” misralar, 
ayrı-ayrı şeirlərində Firdovsi, Nizami, Nəsimi, Füzuli, Hafiz kimi şairlərin 
adlarının çəkilməsi, “Onlar da yazdığı, ayə, məndədi” söyləməsi dediyimizə 
sübutdur. 

Aşıq Ələsgərin məclislərində iştirak etmiş müasirlərinin — qocaların və 
şəyirdlərinin dediklərinə görə, onun fitri istedadı, vergili şəxsiyyəti, 
dinləmək yolu ilə əldə etdiyi biliklər və güclü hafizəsi onun, məclislərdə 
bədahətən şeir söyləməsinə, onları yadında saxlamasına və şəyirdlərinə 
öyrətməsinə, deyişmələri zamanı heç bir sual qarşısında aciz qalmamasına, 
bu deyişmələrdə bütün rəqiblərinə qalib gəlməsinə inkan vermişdir. 
Haqqında söylənilən xatirələrdən, dastan və rəvayətlərdən məlum olur ki, 
Aşığın qarşı-qarşıya söhbət elədiyi insanların fikrindən keçənləri oxumaq və 
baş verəcək bir çox hadisələri əvvəlcədən yuxuda görmək qabiliyyəti də bir 
möcüzə idi. Şeirlərinin birində söylədiyi 


Oxuram inna-fətəhna, 
Mətləb allam yuxuda. 
Şahi-Mərdan nökəriyəm, 
Dərsimi pünhan verir — 

misraları Aşıq Ələsgərin bu cür möcüzəli xüsusiyyətlərə malik olmasının 
etirafı kimi qəbul etmək olar. 

Aşıqlıq sənətinə böyük məsuliyyətlə yanaşan Dədə Ələsgər özündən 
sonra böyük bir aşıq məktəbi qoyub getmişdir. Göyçədə adları bəlli olan 
170-dən artıq aşığın çoxu Aşıq Ələsgərin sənət şəcərəsinin üzvləri olmuşlar. 
Olduqca təvazökar olan aşıq, apardığı məclislərdə heç vaxt özünü təbliğ 
etməz, Qurbanidən, Abbas Tufarqanlıdan, Xəstə Qasımdan, Ağ Aşıqdan, 
ustadı Aşıq Alıdan və başqa sənətkarların şeirlərindən oxuyar, öz şeirlərini 
isə yalnız məclis əhlinin xahişi və tələbi ilə ifa edərmiş. Bununla da, dahi 
sənətkar yüksək təvazökarlıq nümunəsi göstərərək, aşıqlıq sənətinin 
kredosunu, “nizamnaməsini”, əsl aşıqlıq sənətində vacib olan tələbləri 
yuxarıda örnək gətirdiyimiz "Gərəkdi" rədifli şeirində söyləyərək, bu 
meyarlara ilk növbədə özü riayət edər, şəyirdlərinə nümunə, yol göstərər, 
onları "danışdığı sözün qiymətin bilməyə", arif olmağa, "naməhrəmdən şərm 
eyləməyə", "haqqa dolanmağa", "doğruluğa" çağırar, yönəldər və onları bu 
yüksək insani, mənəvi, ürfani keyfiyyətlər ruhunda tərbiyə edərdi: 


Aşıq olub, diyar-diyar gəzənin, 
Əvvəl, başda pür kamalı gərəkdi. 
Oturub-durmaqda ədəbin bilə, 
Mərifət elmində dolu gərəkdi. 
Xalqa həqiqətdən mətləb qandıra, 
Şeytanı öldürə, nəfsin yandıra, 

El içində pak otura, pak dura, 
Dalısınca xoş sədalı gərəkdi... 


Dinimizin qanun-qaydalarına həmişə ləyaqətlə əməl edən, həqiqəti, 
təriqəti, şəriəti, mərifəti dəqiq bilən, hər zaman Tanrıya ibadət edən aşıq, 
xalqının hər bir fərdini İslam qayda-qanunlarına uyğun müsəlman görmək 
istəyirdi. Aşıq Ələsgər üçün müsəlman — ən nəcib, mənəviyyatı yüksək, 
Qurani-Kərimin buyurduğu insani keyfiyyətləri və əməlləriylə cavab verən 
insandır: 


Mən istərəm, alim, mömin yüz ola, 
Meyli haqqa doğru, yolu düz ola, 
Diliylə zəbanı üzbəüz ola, 

Ələsgər yolunda can qurban eylər. 


“Kəbə qıblam, dinim — Məhəmməd dini”, — deyərək, müsəlman 
olması ilə fəxr edən Dədə Ələsgər bütün dinlərə dərindən hörmət etmiş, 
Quranı dərindən bilməklə, ona riayət və itaət etməklə bərabər İncil, Zəbur və 
Tövrata da müqəddəs kitablar kimi münasibət göstərmişdir. 

Qeyd etdiyimiz kimi, Aşıq Ələsgər çox güclü hafizəyə, müşahidə 
qabiliyyətinə malik bir sənətkar olduğundan ətrafda baş verən hadisələrə, 
insanların düşüncə və əməllərinə sanki yazımızın epiqrafına rəğmən 
görünəcəkli məsafədən, “göy üzündən” baxar, müşahidə, seyr edər, onların 
olduqca düzgün poetik mənzərəsini çəkər, qiymət, dəyər verər, 
mənalandırardı. Yer üzündə isə o öz möcüzəli, vergili şəxsiyyəti, sirli-sehrli, 
müəmmalı, hikmətli sözü və şeiri ilə, ecazkar sazı və sənəti ilə ətrafındakı 
insanları heyran qoyardı: 


Ələstidən “bəli” deyən sübhana baş endirir, 
Məhəmmədə tabe olan Qurana baş endirir. 
Özü birdi, adı minbir, Vəhdəhu əl-laşərik, 
Əhli-mömin görə bilməz, pünhana baş endirir. 


Ölməyincə bu sevdadan çətin dönəm, usanam, 
Həqiqətdən dərs almışam, şəriətdən söz qanam. 
Şahi-Mərdan sayəsində elm içində ümmanam, 
Dəryaların qaydasıdı, ümmana baş endirir. 


Aşıq Ələsgərin yaradıcılığında yüksək insani keyfiyyətlər, namus, 
qeyrət, mərdlik, dostluq, saflıq, düzlük və s. xüsusi yer tutur. Aşıq “Dost 
dostdan inciyər, qəlbində dönməz”, “Dost odur ki, dosta yalan satmasın” 
deyərək, əsl dostluğun dərin, möhkəm, saf köklərə bağlı olduğunu ön plana 
çəkir. Dostluqda bir müqəddəslik görən Aşıq Ələsgər “Olacaqdır” rədifli 
qoşmasında 


Ya dost olma, ya zəhmətdən incimə, 
Dost yolunda boran, qar olacaqdır — 


deyərək, dostluğun qarlı-boranlı, enişli-yoxuşlu yolları olduğunu, bu 
yollarda çəkilən zəhmətdən incimək olmaz fikrini təlqin edir. 

Aşıq “Sini-sin” təcnisində isə mərdlə namərdi qarşı-qarşıya qoyaraq, 
mərdin alicənablığını, səxavətini, xeyirxahlığını tərənnüm edir, namərdin isə 
“mərdin sinisinin dibini yalayan” olduğunu ikrah hissi ilə söyləyir: 


Dost bağında bülbül qonmuş a dala, 
Nazlı dilbər zülfün töküb a dala. 
Mərd istər ki, çörək verə, ad ala, 
Namərd gözlər mərd iyidin sinisin. 


Aşıq Ələsgər ədəbiyyatımızda yeganə poeziya dühasıdır ki, 
Azərbaycan klassik və aşıq yaradıcılığının bütün formalarında ən yüksək 

meyarlara cavab verən şeir nümunələri qoyub getmişdir. Onun yaratdığı 
dildönməz formasında dediyi “Bax-bax” rədifli şeiri isə ədəbiyyatımızda, 
bəlkə də, yeganə örnəkdir. Aşığın dodaqdəyməz və təcnisləri isə aşıq 
şeirinin zirvə məqamıdır. Dilimizi gözəl bilən, onun geniş imkanlarından 
bacarıqla istifadə etməyi bacaran Dədə Ələsgər şeirin ən çətin forması olan 
təcnislərdə yüksək meyarlı poetik nümunələr yaratmışdır. Dahi sənətkar 
bütün təcnislərində cinas sözlərlə fikrin, məna ilə məzmunun üzvi 
qaynağına, vəhdətinə böyük uğurla nail ola bilmişdir. Sözümüzün təsdiqi 
üçün onun "Nədi adı" rədifli dodaqdəyməz təcnisinə müraciət edək: 


Şəriətlə təriqəti seçənlər, 
Təriqətlə həqiqətin nədi adı? 
Hansı şah haqq ilə ilqar eylədi, 
Nə incidi, nə ah çəkdi, nə dadı? 


İstəyirsən seyr edəsən Sinanı, 
Şər işlərdən saqın, saxla sinanr. 
Sədət gətdi sini içində si nanı, 
Dildə qaldı nə ləzzəti, nə dadı! 


Ələsgər də eşq içində qaladı, 
Şirin canın ataşına qaladı. 

Ər iyidin canı getsə, qala adı, 
Nakəslərin dəhr içində nə də adı! 


Dədə Ələsgər irsinin yüksək fəlsəfi, əxlaqi, ürfani tutumunun, 
mahiyyətinin əhəmiyyətini görkəmli yazarlarımız böyük sevgi və ehtiramla 
qeyd etmişlər. Bu irs onu, xalq yazıçısı Mirzə İbrahimovun dediyi kimi, 
“Azərbaycan və dünya ədəbiyyatının klassik simaları ilə yanaşı duran dahi söz 
ustadı səviyyəsinə yüksəltmişdir”. Xalqımızın sevimli şairi Səməd Vurğun isə 
"Hansı mövzuya əl atıram, hansı daşı qaldırıram, altında Dədə Ələsgərdən bir 
nişanə görürəm", — deyərək, onun özündən sonra aşıq poeziyasının bütün 
formalarında nə dərəcədə geniş, rəngarəng yaradıcılıq nümunələri qoyub 
getdiyini qeyd etmişdir. “Ələsgər şeirinin hikmətinə, dərinliyinə səcdə edirəm” 
(Bəxtiyar Vahabzadə), “Sözün qüdrətini ən uca nöqtəyə qaldırıb, oradan əsrinə 
baxmış” (Məmməd Araz) sözlərini deyən görkəmli şairlərimiz bu məktəbdən 
öyrəndiklərini etiraf etmişlər. Aşıq saz-söz sənətinin dərin bilicisi, qoruyucusu 
və təbliğatçısı, Ələsgər sözünün vurğunu olan Xalq şairi Zəlimxan Yaqub isə 
Dədə Ələsgər dühasının poetik gücünü belə tərənnüm etmişdir: 


... Bağlanıb varlığım qıfilbəndinə, 
Tilsimdi, sehrindən qopa bilmirəm. 

Bağlama demisən, bircə bəndinə, 
Bir ömür qoymuşam, aça bilmirəm... 


...Baxdım yaratdığın misraya, bəndə, 
Nə memar işidir, nə zərgər dedim. 
Dilim söz tutanda, ağlım kəsəndə 
Ələsgər çağırdım, Ələsgər dedim! 


Dədə Ələsgər irsi sirləri hələ tam açılmamış möcüzəli bir poeziya 
ümmanı kimi, tədqiqatçılar, ələsgərşünaslar qarşısında sonsuz üfüqlər açır, 
yaradcılıq zövqü aşılayan imkanlar yaradır. 

AŞIQ ƏLƏSGƏR FƏLSƏFƏSİNDƏ 
KAMİL İNSAN TƏRBİYƏSİ 
“Həqiqi fəlsəfi fikir heç vaxt tarixə 
çevrilmir, o həmişə müasir qalır.” 
Əbu Turxan 


İndiki dövrdə fəlsəfə ilə poeziyanın doğmalılığı barədə heç kimsə 
mübahisə etmir. Bir çox alimlər də belə hesab edirlər ki, filosof olmadan 
şair olmaq olmaz, yəni şairlər həm də filosofdurlar. Sokratın təbirincə 
isə desək, poeziya ovsundur, hər kəsə qəlbini, sirrini açmır. 

Fəlsəfə ilə poeziyanı birləşdirən nədir? Bu birləşmənin əsasında ilk 
növbədə bədi əsərin fəlsəfəsinin, ideyasının möhtəşəmliyinin estetik 
zəmində sözlə doğuluşu, dünyanın poetik yolla dərki dayanır. Hər 
yaranan yeni bir bədii əsər yeni bir həqiqətin ünvanına çevrilir. Bu 
məsələ ilə bağlı daha maraqlı bir fikir də böyük filosofumuz, prof. 
Səlahəddin Xəlilovundur: “Bütün böyük sənətkarlar həm də ona görə 
filosofdurlar ki, onların əsərlərində mahiyyətlərin də təhkiyəsi var.” (Əbu 
Turxanın hikmət dünyası. Prof. Dr. Səlahəddin Xəlilovun 
təqdimatında. Bakı, “Çaşıoğlu” nəşriyyatı, 2012, 448 s., səh. 252) 

Mədəniyyətin, elmi-tərəqqinin inkişafına dəstək olan belə fəlsəfi 
ideyaların poeziya ilə sintezinin zaman-zaman bir çox nümunələri 
yaranmışdır. Onlardan bir də fəlsəfi lirikadır. Fəlsəfi ideyaların lirika 
şəklinə salınması, həm də onların geniş kütlələrə çatdırılmasında və 
təbliğində ən uğurlu seçim olmuşdur. Burda antik dövr yunan 
filosoflarının fəlsəfi düşüncələrinin tarixdən silinməməsində xüsusi 
xidmətləri olan şair Tita Lukresiya Karı xatırlamaq yerinə düşərdi. 
Yunan filosoflarının fəlsəfi ideyalarını sistemli fəlsəfi-lirik poemalar 
şəklinə salmaqla o, onlara əbədilik qazandırdı. Hamının diqqətini cəlb 
edən belə fəlsəfi-lirik əsərlər, böyük marağa çevrilərək geniş oxucu 

kütləsi toplamağa, ardınca aparmağa qadir oldular. Bu əsərlərlə daha 
yaxından maraqlanan insanlar onları dinlənmək və müzakirə etmək 
məqsədilə bir araya gələrək fəlsəfi-lirik poeziya məktəblərinin 
yaranmasına güclü təsir göstərdilər. Dahi Nizami Gəncəvinin, 
İmadəddin Nəsiminin, Məhəmməd Füzulinin və digər Azərbaycan 
şairlərinin əsərlərindəki poeziya ilə fəlsəfənin vəhdətinin uğurlu 
nümunələri də belə bir məktəbin davamıdır. 

Fəlsəfi lirikadan məharətlə istifadə edənlərdən biri də Azərbaycan 
aşıq sənətinin görkəmli nümayəndəsi, yaratdığı dahiyanə əsərlərinin 
ləngəri, dərin fəsəfi tutumu və özünəməxsus poetik tərzi ilə könülləri fəth 
edən qüdrətli söz sahibi, ustad Aşıq Ələsgərdir. 

Bütün Türk dünyasında böyük hörmət və şöhrət qazanmış bu dahi 
sənətkarın, “Aşıq Ələsgərin 200 illik yubileyinin qeyd edilməsi 
haqqında” Azərbaycan Respublikasının Prezidenti cənab İlham Əliyevin 
18 fevral 2021-ci il tarixli Sərəncamında qeyd olunur: “Aşıq Ələsgər 
çoxəsrlik keçmişə malik aşıq sənəti ənənələrinə ən yüksək bədii-estetik 
meyarlarla yeni məzmun qazandırmış, xalq ruhuyla, həmahəng əsərləri 
ilə Azərbaycanın mədəni sərvətlər xəzinəsinə misilsiz töhfələr bəxş 
etmişdir. ...Azərbaycan aşıq sənətinin ümumbəşəri dəyərlər sırasında 
qorunan dünya qeyri-maddi mədəni irs nümunələri siyahısına salınması 
həm də Aşıq Ələsgər sənətinə ehtiramın təzahürüdür”... 

Sərəncam milli-mənəvi dəyərlərimizə, poeziyamıza, bu sənətdə 
ucalıqda yeri və mənəvi haqqı olan Aşıq Ələsgər yaradıcılığına 
xalqımızın və dövlətimizin qayğısının və diqqətinin ən bariz 
nümunəsidir. 

Yaranma tarixi çox qədim zamanlara söykənən aşıq sənətinin 
Azərbaycan xalqının milli-mənəvi dəyərlərinin fomalaşmasında misilsiz 
rolu olmuşdur. Xalqın içindən çıxan, xalqla elə xalqın öz dilində də 
danışan bu müqəddəs sənətə və onun sahiblərinə vətənimizdə el 
məhəbbəti vardır. Azərbaycanın Xalq şairi Zəlimxan Yaqubun təbirincə 
desək: “Biz Dədə Qorquddan üzü bu yana aşıq sənətinə mərifət, təriqət, 
şəriət, həqiqət sənəti kimi baxmışıq. Biz aşığa Peyğəmbər kimi baxmışıq. 
Onun şəxsiyyətinə ustad, müəllim, ozan, dədə səviyyəsində baxmışıq. 
Qurbaniyə, Dədə Qorquda, Ələsgərə, Xəstə Qasıma, Abbasa dədə 
demişik. Bunlar həqiqi mənada xalqın mənəvi dədələridir.” (Zəlimxan 
Yaqub. Əsərləri, 13cilddə, XII cild. Bakı, "Şərq-Qərb" Nəşriyyat 
Evi, 2013, 400 s., səh. 353 ) 

Türk dünyasının mənəvi dədələrindən birinə çevrilmiş Aşıq 
Ələsgərin, yaratdığı əsərlərə diqqət yetirsək, hər bir kəlməsindən, fəlsəfi- 
lirik fikrindən onun kamil elm-ürfan əhli olduğu görünür. Aşıq Ələsgərin 

elmi dünyagörüşü haqqında daha düzgün təsəvvürlər formalaşdırmaq 
üçün onun özü haqqında öz dilindən qopan bəzi fəxriyyələrinə nəzər 
salsaq, “Ələsgər, elmində olma nabələd”, “Ələsgərəm, hər elmdən 
halıyam”, “Dərs almışam o Əliyyül-əladan, Xof etmərəm Xeybər kimi 
qaladan”, “Arif məclisində, alim yanında, Neçə dəfə imtahana 
düşmüşəm”, “Altı min altı yüz ayə..., Firdovsi, Füzuli, Hafiz, Nəsimi, 
Onlar da yazdığı ayə məndədi”, “Ələst aləmindən, qalu-bəladan, Nuri- 
Əhməd yaranandan danışaq”, “Xalların dürrü-gövhərdi, Sərrafıyam, 
tanıram mən.”, ” Dərsi azlar Ələsgərdən dərs alsın,” "On iki şagirdim 
işlər hər yana", “Ələsgərəm, doğru yoldan azmaram”, “Ələsgər, 
mətləbin Xudadan istə,” və s. deyən Aşıq Ələsgərin yaratdığı əsərlərdə 
bədii təfəkkürlə elmi təfəkkürün vəhdəti tam aydınlığı ilə görünür: 


Hikmət məclisində əyləşən alim, 
Gəl, səninlə yol-ərkandan danışaq. 
Ələst aləmindən, qalu-bəladan, 
Nuri-Əhməd yaranandan danışaq. 


Və ya: 


Əgər haqq aşıqsan, “meydana gəl” del 
Arifsənsə, bu sözlərə “gözəl” del 
Farsiyyət bilirsən, şeri-qəzəl del 
Ərəbxansan, gəl, Qurandan danışaql 


Aşıq Ələsgər yaradıcılığına, bir tam kimi baxdıqda başdan-başa sirli- 
sehirli gözəlliklər aləmidir, bu aləm içində daha maraqlısı onun 
əsərlərinin insanları özünə cəzb etməklə yanaşı, həm də onları fəlsəfi- 
lirik ideyaları ilə daha üstün düşünməyə vadar etməsidir. Bir sirr də onun 
sözlərinin bütün dövrlərdə canlı, insanlara təsir etmə, tərbiyə etmə, 
onları dəyişmə gücünə malik olmasındadır. Aşıq Ələsgərin fikirləri 
xalqa çatanda onu hərəkətə gətirir, elə bir təlatüm yaradır ki, el gücünə 
çevrilir, elin düşünmə tərzini dəyişir, istiqamətini və sürətini dəyişən 
sosial-pedaqofi dəyərə çevrilir və yaxud geniş alanda su kimi bir sakitlik 
tapır, ruhu oxşayır, insan mənəvi bir rahatlıq tapır... Daha maraqlısı odur 
ki, böyük sənətkarların yaratdığı əsərlər bütün zamanlarda, bütün 
fəsillərdə təravətini itirmir, həmişə təzə-tər, sevilən və dəbdə olandır. 
Əbu Turxan demişkən: “Həqiqi fəlsəfi fikir heç vaxt tarixə çevrilmir, o 
həmişə müasir qalır”. (Əbu Turxanın hikmət dünyası. Prof. Dr. 

Səlahəddin Xəlilovun təqdimatında. Bakı, “Çaşıoğlu” nəşriyyatı, 
2012, 448 s., səh. 245) 

Dünya, Türk xalqlarının həm maddi, həm də mənəvi sərvəti, yazılı 
yaddaşı olan "Kitabi-Dədə Qorqud" eposunda “Qadir tanrı verməyincə ər 
bayımaz”, — deyilir. (Kitabi-Dədə Qorqud. Əsil və sadələşdirilmiş 
mətnlər. Bakı, “Öndər nəşriyyat”, 2004, 376 s., s. 19) Bəli, bütün 
böyük dahilərin, o cümlədən Aşıq Ələsgərin də Uca Tanrıdan payı bol 
olmuş, mütləq olaraq mayası haqqın nuru ilə yoğrulmuş, məqamı adi 
şairlərə verilən ilham məqamından çox-çox üstün olmuşdur. 

Bir haşiyə: Belə rəvayət edirlər ki, birisi Azərbaycanın dahi və 
ölməz şairi Məhəmmədhüseyn Şəhriyara yaxınlaşıb deyir: “Sizin 
şeirlərinizin hamısı çox güclüdür, amma bax bu çox zəifdir”. Cavab belə 
olur: “Onu mən yazmışam, geridə qalanları Allah yazdırıb”. 

Uca Tanrıdan payı olan hər bir bəndənin haqqı hər şeydən üstün 
tutması, haqdan danışması və yaratıqlarının da haqqa söykənməsi 
mütləqdir. Aşıq Ələsgər də tərəddüd etmədən əmin idi ki, sözləri haqdan 
gələn bir paydır. Bunu onun özü tez-tez xüsusilə vuruğulayırdı: “Şükr 
eylərəm haqdan gələn zülümə.”, “Haqdan yanan çıraq bad ilə sönməz.”, 
“Əyri yola gedən haqdan utanar”, “Sidqin Allaha bağlayıb, Çağırır Şahi- 
Mərdanı.” 

Aşıq Ələsgərin yaradıcılığına hansı tərəfdən baxsaq onun 
mərkəzində insan və onu kamala və kamilliyə aparan “uzun incə bir yol”, 
bütöv bir tərbiyə sistemi gorünür. Cəfakeşi olduğu bu müqəddəs yolda o, 
şərq fəlsəfəsinin ənənələrinə sadiq qalaraq insanı daha kamil görmək 
üçün əlindən gələnləri əsirgəmirdi. Gah sadəcə əlçatan həmdəm, dost- 
yoldaşdır, dostu sözündən, baxışından, duruşundan anlayan, dərdinə şərik 
olmağı bacaran, İlahi nəğmələrinin gücü ilə qaranlığa qərq olmuş 
könülləri nura qərq eyləyən bir Allah bəndəsidir, gah üstad aşıq-şairdir, 
insanı aliləşdirən, yerin və göyün sonsuz gözəlliklərindən, sirli-sehirli 
dünyadan heyranlıqla söhbət açan, xəbardar olan arifdir, alimdir, el 
dərdini öz dərdi bilən el ağsaqqalıdır. Eldə baş verən ictimai-siyasi 
hadisələrlə birgə yaşayır, yeri gələndə üsyan edir, narazılığını bidirir, 
“Qazıların düz bazarın görmədim”, — deyir. Bəzən “Sinəmdədi eşqin 
şirin çeşməsi” deyən yar sevdasının nakamı, əsl aşiqdir, Kərəmdi, 
Məcnundu, Fərhaddı. Bəzən isə əsl duymağı, insan qəlbini bəsirət gözü 
ilə oxumağı, inamsızlığa qalib gəlməyi, güc və inam verməyi, həyatdan 
küsənləri həyata qaytarmağı bacaran müəllim-psixoloqdur. O, 
düşüncələrindən baş açmayanlara, öz içində boğulanlara ilahi sözün 
qüdrəti ilə əl uzadır, məlhəm olur: 

O qəmli könlünü, müşkül halını 
Düşünən də yazıq, bilən də yazıql 
Ağlasan, ağlaram mən səndən betər, 
Dağladın sinəmi güləndə, yazıql 


Gah da dünyanın çoxunu da, azını da, yaxşısını da, pisini də görmüş, 
müşahidə, müqayisə aparmağı, nəticə çıxarmağı, insanları haqqa 
çağırmağı bacaran piranidir, dədədir. 

Xoşbəxt bir cəmiyyət istəyir, ilk növbədə onun insanlarından Uca 
Tanrıya sevgi, inamla yanaşı, digər dəyərləri — doğru-dürüst olmalarını, 
sözü ilə əməlinin bir olmasını istəyir və bu yolu tutanlara canını da 
qurban eləyir: 


Mən istərəm, alim, mömin yüz ola, 
Meyli haqqa doğru, yolu düz ola, 
Diliylə zəbanı üzbəüz ola, 

Ələsgər yolunda can qurban eylər. 


“Altı min altı yüz ayə məndədi” deyən, hafizliyi ilə qürur duyan 
Aşıq Ələsgər həm də İslam dininin gözəl alimlərindən biri idi. O, İnsanın 
yer üzünün əşrəfi olduğunu dəqiqliklə bilirdi, poeziyasının aparıcı 
ideyası da elə kamil insan idi. Aşıq Ələsgər, insanlığın tərbiyə 
olunmasında xilas yolunu “İnsanların tanrısına,” (Qurani-Kərim. Bakı, 
"Çıraq", 2004. 636 s. ən-Nas surəsi, ayə-3, səh. 631) xidmət etməkdə, 
əsmaül-hüsnanın mənasını bilməkdə, əzbərləməkdə, saymaqda, onun 
gözəlliklərinə vurulmaqda və onlara əməl etməkdə, islami dəyərlərin 
zənginliyində görürdü. O, insanların doğru-dürüst, halal olmasını 
istəyirdi və cəmiyyətin uğurunu, üstünlüyünü də uzaqgörənliklə bunlarda 
bilirdi. Zamanəsinin qabaqcıl ziyalısı, sayılan aşığı kimi bir sıra insanları 
tərif etsə də, əslində insanlarda olan üstün insani dəyərləri təbliğ edirdi. 
Həm də möhtəşəm poeziyasının, fəlsəfi-lirik ideyalarının təsiri ilə 
müxtəlif yollarla diqqəti daha müasir və humanist tərbiyəyə yönəldirdi. 

Aşıq Ələsgər dövründən sonra dünyada elm, texniki-tərəqinin sürətli 
inkişafı hesabına insanlara xidmət göstərən bir sıra qabaqcıl 
texnalogiyalar yaradıldı. Lakin cəmiyyətin əsas problemlərindən biri olan 
humanist insan ehtiyacı, onun modeli və tərbiyəsi ilə bağlı məsələlər indi 
də qlobal olaraq qalmaqdadır. Burada əsas məsələ, humanist insan 
tərbiyəsi baxımından insanların bir-birini başa düşməsi, duyması, hörmət 
etməsi və insanlığın əldə etdiyi nailiyyətlərin qoruması ilə bağlı bir 
məsuliyyət hissinin formalaşdırılmasıdır. Bu görünən və düşündürücü 

problem inkişaf etmiş dövlətləri daha çox narahat etməkdədir. ABŞ-ın 
görkəmli təhsil nəzəriyyəçisi Hovard Qardner yazır: “İnsanların bir-birini 
başa düşməsi səviyyəsinin yüksəldilməsi baxımından nə olursa olsun, 
təhsil öz məxsusi təsdiqini tapmalıdır. Bütün elmlərin əsas obyekti insan 
olmalıdır”. (IIsrBnecsrT COBpeMEHHbIX MbIC/IHTE/Teİ 00 o0pa3oBaHHH. 
Or Ilnaxe no Hanınx meñ. M.: Han. aom BibicmeH HİKOVİBİ 
ƏKOHOMHKH, 20132, 488 c., c. 448). 

Aşıq Ələsgərin düşüncəsindəki insan obrazı mələk simalıdır, 
əxlaqlıdır. Onun düşündüyu kamil insana aid olan dəyərlər sırasında, bir 
Allah bəndəsi, humanist olmaq ideyası hər şeydən öndədir. Belə bir 
müqəddəs, eyni zamanda mürrəkəb tərbiyə modelinin formalaşmasında 
o, mərifət elminin rolunu xüsusilə vurğulayırdı. O, mərifəti ayrıca elm 
hesab edir, hər kəsin bu elmdən hali olmasını istəyir: “Nütfədən pak olan, 
loğmadan halal, Mərifət elminə nabələd olmaz”, kamil insan üçün isə bir 
qayda olaraq “Mərifət elmində dolu gərəkdi”, — deyir. Siracəddin Hacı 
yazır: “Arınmış, nurlanmış, bəsirət gözü açılmış qəlb, yəni vəhylə inşa 
olunmuş qəlb və ağıl mərifətullaha qovuşa bilər,” daha sonra 
“mərifət elmdir, elm də mərifətdir, mərifət elmi olan da arifdir... 
arif alimdir, mərifətin mənbəyi uca Allahdır, sonu isə yoxdur”, — deyir. 
(Siracəddin Hacı, AMEA MNizami adına Ədəbiyyat İnstitutunun 
aparıcı elmi işçisi, 525-ci qəzet, 19 may 2016-cı il. səh. 6). 

Özünü alim hesab edənlərə belə, mərifət elminin önəmli olmasını və 
bu elmə əməl etmələrini məsləhət bilir: 


Alimin elmiylə helmi yarıdı, 
Həcvü-hədyan demək nahaq söhbətdi. 


Aşıq Əlsgər eyni zamanda insanların tərbiyə olunmasında mərifət 
elminin hər kəs üçün deyil, onun kamilliyə aparan dərin bir elm 
olduğunu, seçilmişlərə-ariflərə aid olduğunu da vurğulayır: “Arif 
məclisində bir söz söylərəm”, “Bir söz söyləyərəm, ariflər qanar”, 
“Oxu “əlif”, “ğeyn”, eylə haqq-say, Arif seçər əbcəd ilə cəm əli.” , 
“Gövhər sözüm məclislərdə yayılı, Arif ondan mətləb qanıb ayılı.”, “Arif 
ola, eyham ilə söz qana,” “Bu, bir müəmmadı, ariflər qanar, Nadan bu 
elmdən hali ola bilməz.”, “Arifsənsə, bu sözlərə “gözəl” del” və nəticə 
olaraq “Arif olan hər insana gözəldi”, — deyir şair. 

Aşıq Əlsgər düşüncəsindəki insanı ağıllı, savadlı, mərhəmətli və 
müasir dünyagörüşlü görmək istəyir. İnsanlarda belə dəyərlərin 
formalaşmasının yeganə yolunu isə ilk növbədə onların təhsil almasında 
görür. Həm də boş-boşuna yox, tələblər dəqiqdir, elmi-pedaqofi əsaslara 

söykənir. Təhsil alan dərs almalı, öyrənməli və öyrəndiyini də öz malı 
etməyi bacarmalıdır. Böyük bir pedaqofi prosesin ardıcıllığını, məqsədini 
və nəticəsini öz şəxsi nümunəsində təcrübəli şair, alim-pedaqoq kimi 
dahiyanə, hər kəsə yetəcək üsulla, fəlsəfi-lirik dildə şərh edir: 


Yazıq Ələsgərəm, azdı kamalım, 
Vacibdi ki, bir ustaddan dərs alım. 
Dərs aldım, öyrəndim, oldu öz malım, 
Bizdən də ustada nəfi rəhmətdi. 


Əxlaq insan davranışı ilə əlaqəli olduğundan, insan tərəfindən 
istifadə olunan bütün dəyərlər aksiologiyanın predmetidir. Yunan 
alimlərindən Demokrit əxlaq qurucusu, Sokrat isə əxlaq filosofu kimi 
tanınır. Bu baxımdan Aşıq Ələsgəri əxlaq şairi, əxlaq aşiqi, əxlaq 
müəllimi kimi qəbul etməliyik. Onun yaradıcılığına fikir versək görərik 
ki, aksiologiyanın diqqəti daha çox çəkən tərbiyəli-tərbiyəsiz, yaxşı-pis, 
xeyir-şər, xoşbəxtlik-bədbəxtlik, vicdanlı-vicdansız və s. kimi dəyərlərinə 
tarixi ənənə, milli dəyərlər baxımından aydınlıq gətirir. Mahiyyət etibarı 
ilə Aşıq Ələsgərin fəlsəfi-lirik ideyalarında ümumbəşəri dəyərləri özündə 
ehtiva edən əxlaqi-mənəvi keyfiyyətlərin formalaşmasının vacibliyindən, 
bunun bir çox tarixi hadisələrə və insanların həyatına mənfi və müsbət 
təsirlərindən bəhs edilir. Onun təkcə aşıqlara deyil, hamı üçün qanuna 
çevrilən, əxlaqi-mənəvi keyfiyyətlərlə zəngin məşhur “Gərəkdi” rədəfli 
qoşması başdan-başa “təmiz əxlaqın” fəlsəfi məktəbidir: 


Aşıq olub, diyar-diyar gəzənin, 
Əvvəl, başda pür kamalı gərəkdi. 
Oturub-durmaqda ədəbin bilə, 
Mərifət elmində dolu gərəkdi. 


Aşıq Ələsgərin elmi-fəlsəfi düşüncəsində, bir birindən maraqlı və 
çox çeşidli dünya anlayışları mövcüddur. O, bu dünyalarda sərbəst olaraq 
birindən digərinə transfer etməklə, öz düşüncələrini, qənaətlərini, hesab 
etdiyi üstün dəyərlərlə oxucusunu maarifləndirməyə, tərbiyə etməyə 
çalışır. Bu dünyalar içində bir fanı dünya da var. Dədə Ələsgər Dədə 
Qorqud, Qurbani, Qaracaoğlan, Yunus Əmrə kimi, Aşıq Əlsgər də 
“Aldanma dünyanın bu fənasına,” — deyərək, Uca Tanrıya aparan yolları 
hər şeydən üstün tutur, qalanları isə fani bilir. Allaha olan sonsuz inam və 
sevgisini xüsusilə “Allahın adı ilə” şeirində və ümumilikdə əksər 
əsərlərində ən çox “Allah”, “Allahu-əkbər”, “Xaliqi-ləmyəzəl-Allah”, 

“Allahimmə səlli”, “Vallahül-əzim belədi”, “Maşallah”, “Şükür eylə 
Allaha”, “Sən Allahı sevərsən”, “Sən Allah”, “İnşallah” və s. kimi 
müraciətləri daha müqabil bilir: 


Tut orucun, qıl namazın, 
Şükür eylə Allaha, 

Gül olma dünya malına, 
Qalacaqdı dünyada. 


Bir dünya da sirr olaraq qalmaqdadır: Var olanın varlığına 
münasibət. Şübhəsiz ki, Aşıq Ələsgər kimi bir dahini də bu fikirlər 
düşünməyə vadar etmişdir. Onun ontolofi düşüncələri dövrünə bəlli elmi 
biliklərə əsaslanırdı. Elm aləminə bəllidir ki, Aristotelin ontologiyası var 
olanı var olduğu kimi, ilk öncə olanın nə olduğunu öyrənməkdən 
ibarətdir. Bu baxımdan ontologiya elminin ən önəmli sualları, “İlk olan 
nədir?” “Hər şeyin başlanğıcı nədir?” “Bütün varlıqların ilk tozu- 
zərrəciyi nədir?” — Aşıq Ələsgər yaradıcılığında da özünəməxsusluğu ilə 
ən çox rast gəlinən (daha çox bağlamalarda) fikirlərdəndir: 


Yerin, göyün, ərşin, kürsün, insanın 
Künhü, bünövrəsi ay nədən oldu? 


Və ya: 
Bizdən salam olsun arif olana, 
Haqq nə gündə xəlq eylədi dünyanı? 
Yer ilə göy nə saatda bəhs etdi? 
Yer nə üstə bəndə saldı asmanı? 
Və ya da: 


Altı gündə dünya neçə don geydi, 
Nə üstə əyləşdi, bərqərar oldu? 
Əvvəli kim oldu ərşin bənnası? 
Ulduzlar nə təhər yerbəyer oldu? 


Aşıq Ələsgərin yaradıcılığında daha sıx rast gəldiyimiz 
möcüzəli bir dünya diqqəti cəlb edir. Bu, könül dünyasıdır. Onu 
dolduran sevincin, həyacanın, kədərin, qəmin duyulmasında, dərkində və 
şərhində elmin gücu yetərli deyildir. Bu sirli-sehirli insan dünyansının 
əngəlliklərindən xəbər verməyə yalnız incəsənətin, poeziyanın — bədi 
təfəkkürrün gücü qadirdir. Öz düşüncəsində buna tam əmin olan Aşıq 
Ələsgərin istedadı, gücü adi adamların görə bilmədiklərini görməsində, 

deyə bilmədiklərini isə fəlsəfi-lirik dildə, qaydada deməsində idi. Bu 
baxımdan onun yaratdığı əsərlərin mahiyyətinin, ideyasının daha çox hər 
kəs üçün əl çatan və qəlbəyatan olmasıdır. Məsələn, “Yazıq” rədəfli 
qoşmasında bir adamı başqasından fərqləndirən psixi hallar və ya 
vəziyyətlər elə ilk cümlədən səmimiyyətlə diqqəti cəlb edir. Gözəllik, 
insanlıq ondadır ki, bu könlü qəmli, müşkül hallı insana böyük şairin 
özü həm həmdəm, həm də məlhəm olur: 


O qəmli könlünü, müşkül halını 
Düşünən də yazıq, bilən də yazıql 
Ağlasan, ağlaram mən səndən betər, 
Dağladın sinəmi güləndə, yazıql 


Bildiyimiz kimi, ünsiyyət insanlar arasında qarşılıqlı əlaqənin 
ilkin forması olmaqla, həm də onun insanlar arasında qarşılıqlı 
münasibətlərin tənzimlənməsində və inkişafında böyük rolu vardır. 
İnsanların bir-birini qavraması və anlamasını ümumilikdə sosialaşmağa 
doğru atılan ilkin adım kimi də başa düşmək olar. Hər cəmiyyətdə 
insanların bir-birini düzgün anlaması siyasi gücə, dəyərə çevrilir. 
Cəmiyyət tərəfindən qəbul edilmiş bu dəyərlərin gənc nəsil tərəfindən 
mənimsənilməsi, sosiallaşma prosesində böyük əhəmiyyətə malikdir. 
Aşıq Ələsgərin əsərlərində bu önəmli sosial-ictimai xarakterli 
hadisələrin həlli yolları ustalıqla göstərilir, insanlar səmimiyyətə, 
humanistliyə, qarşılıqlı anlaşmaya dəvət edilir: 


“Can” deməklə candan can əskik olmaz, 
Məhəbbət artırar, mehriban eylər. 

“Çor” deyənin nəfi nədi dünyada, 

Abad könlü yıxar, pərişan eylər. 


Belə əsərlər hər bir adamın hisslərinə ustalıqla sığal çəkir, oxşayır, 
hakim kəsilir, oxucusunu öz təsirinə salaraq onu istqamətləndirir, 
dünyadan əlini üzənlərin “əlindən tutaraq” dünyaya qaytarır, daha inamlı 
və güvənli bir həyata səsləyir. Elə buna görə də insanların inam və 
güvən məbədinə çevrilmiş Aşıq Ələsgər məktəbinin oxucularının- 
sevdalılarının sayı günbə-gün artmaqdadır, milyonlarladır. 

İnsanların kamilliyə dəvət olunmasında, tərbiyə olunmasında səmavi 
dinlərlə yanaşı, Tanrıdan payı olan şairlərin də rolu çox böyük olmuşdur. 
Xüsusilə, Şərq aləmində — cəmiyyətində şairlər daha çox hörmət sahib 
olmaqla yanaşı, həm də təsir gücünə malik olmuşlar. Avestanın 

yaradıcısı Zərdüştə peyğəmbər kimi baxmışlar, Əfzələddin Xaqaniyə, 
Nizami Gəncəviyə, İmadəddin Nəsimiyə və başqalarına da el məhəbbəti 
böyük olub. Məhəmməd Füzuli “Mətlə ül-etiqad” əsərində müqəddəs 
Quranın “Yasin” surəsindən 69 ayəni xatırladaraq: “Biz ona 
(Məhəmmədə) şeir öyrətmədik”, — deyərək, məni öyrətmişdir” deyir. ( 
Məhəmməd Füzuli. Əsərləri. Altı cilddə. V cild. Bakı, “Şərq-Qərb”, 
2005, 224 s., səh. 81) Məhəmməd Füzuli qürurla belə bir yüksək dəyərin 
peyğəmbərlərə yox, Allah tərəfindən şairlərə nəsib olmasını vurğulayır. 
Bu sevdalarla yaşayan Aşıq Ələsgər də şairləri peyğəmbərlərə, onların 
şeirlərini də Quran ayələrinə bənzər, Uca Tanrının payı bilirdi: 


Firdovsi, Füzuli, Hafiz, Nəsimi— 
Onlar da yazdığı ayə məndədi. 


Əslində, yaradıcılıq yeni maddi və mənəvi dəyərlərin, gerçəkliyin 
modelinin yaranmasının canlı prosesidir. Fəlsəfi-poetik üslubda yaranmış 
bədii əsərlə tanışlıq zamanı bədii dərketmə yolu ilə yeni bir həqiqəti 
dərk edirik, qəbul edirik. Digər bir baxımdan, bu əsərlərin 
pərvazlanmasında fəlsəfə və poeziya qoşa qanaddır. Bunların hər ikisi 
dil hadisəsidir, hər ikisi dilin köməyi ilə reallaşır. Dil yeni bir əsərin 
yaradılması üçün əsas material, əsas vasitədir. Bədii əsərin səviyyəsi dilin 
inkişafı ilə birbaşa əlaqəlidir. Dil həm də düşünmə fəliyyətinin 
ümumiləşmiş formasını oxucuya çatdırmaq üçün də əsas vasitədir. 
Yaranan əsərin estetik idealın zirvəsinə can atması, cəmiyyətin 
tələblərinə uyğun olması birbaşa dillə bağlıdır. Bu işdə dil əsas amildir. 
Xüsusilə, fəlsəfi-poetik dil müəyyən ideyaları gündəlik danışıq tərzindən 
daha çox işıqlandırmağa qadirdir. Məsələnin belə qoyuluşu təlim-tərbiyə 
prosesində qoyulmuş məqsədə çatmaqda xüsusi əhəmiyyət kəsb edir, onu 
asanlaşdırır. Bu baxımdan Aşıq Ələsgərin yaradıcılıq dili obrazlı, 
çoxçeşidli, daha mükəmməl dildir. Fikirlərin sadəliyi, təbiiliyi, 
anlamlığın geniş olması, insanların bir-birinə yaxınlaşması, bir-birini 
başa düşmələrində maqnit təsirinə bənzəyir. Onun dili deyilmə tərzi ilə 
obrazlara nəfəs, can verməklə, əhval ruhiyyə yaratmaqla, həqiqəti diqqət 
mərkəzinə çəkir. Aşıq Ələsgərin dili dialeklərdən yüksəkdə olmaqla, 
daha qədim və daha müasirdir: Dədə Qorqud, Xəstə Qasım, Qurbani, 
Tufarqanlı Abbas, Yunus Əmrə, Qaracaoğlan, Vaqifin dili olmaqla 
yanaşı, həm də onun coğrafiyası çox genişdir, müasir türk dünyası üçün 
çox mühüm əhəmiyyət kəsb edir. 

Aşıq Ələsgərin oxuduğu kitablar sırasında Quranla, İnsanla yanaşı 
bir də Təbiət var idi. Təbiətdəki ənginlik və zənginlik onu sehrləmişdi, 

təbiət vurğunu etmişdi. Ana təbiətin gözəlliklərindən doymaq bilmirdi. 
Hər an təbiətdəki min bir gözəlliklərə heyran olmaqla yanaşı, onları 
duymağa, öz dilində danışmağa, onlara qovuşmağa can atırdı. 
Azərbaycanın Xalq şairi Zəlimxan Yaqubun yazdığı kimi: “Təbiət 
Allahın şah əsəridir... Hamısı ilham çeşməsi, şeir qaynağı, poeziya 
bulağı, müqəddəslik beşiyi, duruluq, təmizlik, halallıq mənbəyil” 
(Zəlimxan Yaqub. Əsərləri, XII cilddə, I cild. Bakı, “Şərq-Qərb” 
Nəşriyyat evi, 2011, 416 s., səh. 20) Gözünü-könlünü təbiətin belə 
gözəllikləri ilə doyuran Aşıq Ələsgər, yaratdıqlarını da “Allahın şah 
əsərinə” bənzər, bənzərsiz yaratmışdır. Xüsusilə, insanı — dağa, qızı, 
gözəli, göyçəyi — çiçəyə, mənəvi saflığı — ucalığa, ağılı, düşüncəni dərin 
dəryalara bərabər tutmuşdur. 

İdeal qadın obrazı zaman-zaman dəyişsə də, Aşıq Ələsgərin vəsf 
etdiyi gözəllərin gözəlliyi bu gün də dəbdən və dillərdən düşmür. Onun 
gözəlləmələrində Maral, Ceyran, Tərlan, Yaxşı xanım, Gülxanım, 
Sarıköynək, Səlbi, Salatın, Güllü, Gülpəri, Güləndam, Leyli Bəyistan, 
Kəklik, və s. vəsf olunan gözəllərdə qadın xarakteri gözəlliyin əsas 
şərtidir. “Hər yetən gözələ “gözəl” demərəm”, deyən Aşıq Ələsgərin 
məqsədi sadəcə zahiri gözəllikləri vəsf etməklə bitmir, daxili gözəlikləri 
də gözəlliyin əsas şərti bilir, daxili və zahiri gözəlliyin vəhdətini qəbul 
edir. O, əsərlərində insani dəyərləri təbiətdəki gözəlliklərlə müqayisə edir 
və önəmli olanı diqqət mərkəzinə gətirir. Lakin bu əsərlərdə insani 
dəyərlərlə bağlı fikirlərlə tanış olduqca gözlərimizin önündə zəngin və 
əzəmətli, kamil bir insan obrazı canlanır. 

Aşıq Ələsgər Peyğəmbər Əfəndimizin “Mən gözəl əxlaqı 
tamamlamaq üçün göndərildim” hədisini meyar tutaraq vəsf etdiyi 
insanları kamilliyə yönəldir. Bu yolda kamala çatmaq üçün onlara 
faydalanmağın yollarını göstərir. Allaha doğru cəhdi kamilliyə gedən 
yolun başlanğıcı hesab edərək, onun sonunu Qurani Kərimin “Şəms” 
surəsindəki “And olsun nəfsə və onu yaradıb kamilləşdirənə” ayəsində 
görür. (https://quran-al-karim.com/sems-suresi-91) 

ŞİRVAN BÜLBÜLÜ - AŞIQ ŞAKİR HACIYEV 


Məşhur el aşığı, Aşıq 
Bilal məktəbinin yetirməsi və 
Şirvan aşıq mühitinin ən 
tanınmış nümayəndələrindən 
biri Aşıq Şakir 1922-ci il yan- 
varın 25-də Ağsu rayonunun 
Xəlili kəndində dünyaya 
gəlmişdir. O zamanlar bu kənd 
digər bir neçə qonşu kəndlərlə 
birlikdə Kürdəmir rayonunun 
ərazisində olub. Sonralar Ağsu 
rayonu təşkil ediləndə Xəlili kəndi də həmin rayonun tərkibinə daxil 
edilib. 

Şakirin atası Şahverdi kişi sadə bir kəndli, anası Soltanxanım sadə 
kəndli qızı — evdar qadın olub. Şakir 1939-cu ildə Ağsu rayonunun 
Ərəbmehdibəy kənd məktəbinin səkkizinci sinfini bitirib. Aşıqlıq 
sənətinə böyük həvəsi olduğunu nəzərə alan valideynləri onu göyçaylı 
aşıq Mürsələ şəyird veriblər. 

1941-ci ildə Böyük Vətən müharibəsi başlananda cəbhəyə yola 
düşən Şakir 1941-1945-ci illərin Böyük Vətən müharibəsində və Sovet- 
Yapon müharibəsində iştirak edib. 1947-ci ildə ordudan tərxis 
olunduqdan sonra Kürdəmirə gələrək mədəniyyət evində işə başlamış və 
ömrünün axırınadək aşıqlıq sənəti ilə məşğul olub, saz tutub, söz qoşub, 
məlahətli səsi, gözəl mahnıları ilə çox qısa müddətdə şöhrətlənmişdir. 
1950-ci ildə Azərbaycan SSRİ Nazirlər Soveti yanında İncəsənət İşləri 
İdarəsi tərəfindən aşıq Şakirə “Xalq aşığı” fəxri adı verilmişdir. 

1955-ci ildə Şakir Hacıyev Kürdəmir rayonunun Mollakənd seçki 
dairəsindən Azərbaycan Ali Sovetinə deputat seçilmişdir. Qeyd etmək 
lazımdır ki, belə bir etimad aşıqlar arasında yalnız Şakirə qismət 
olmuşdur. Yəni Şakir aşıq kimi yeganə adam idi ki, deputatlıq mandatı 
məhz ona verilmişdir. 

1961-ci ildə Azərbaycan aşıqlarının II qurultayına nümayəndə 
seçilmiş Azərbaycanın sənət korifeylərinin — Bülbülün, Fikrət Əmirovun, 

Niyazinin, Mirzə İbrahimovun iştirak etdikləri bu qurultayda aşıq Şakir 
də geniş məruzə ilə çıxış etmişdir. 

Aşıq Şakir istedadlı sənətkar kimi, vaxtilə Azərbaycanın Moskvada 
keçirilmiş mədəniyyət və incəsənət ongünlüklərində respublikamızı 
layiqincə təmsil etmiş və mükafatlara layiq görülmüşdür. 

Azərbaycan mədəniyyətinin inkişafı sahəsində xidmətlərinə görə 
1967-ci ildə Azərbaycan Respublikası Ali Sovetinin fərmanı ilə aşıq 
Şakir Hacıyevə “Əməkdar mədəniyyət işçisi” fəxri adı verilmişdir. 1967- 
ci ildə aşıq Şakir Ümumittifaq Özfəaliyyət İncəsənəti Festivalının 
respublika baxışında qazandığı yaradıcılıq uğurlarına, eləcə də 1972-ci 
ildə keçirilmiş respublika miqyaslı təntənəli müsamirədə birinci dərəcəli 
diplomlarla təltif olunmuşdur. 

Aşıq Şakir 2 dastanın, 20-yə qədər qoşma, gəraylı və müxəmməsin 
müəllifidir. 

1957 və 1960-cı illərdə Bakıda nəşr olunmuş “Aşıqlar”, 1970-ci ildə 
nəşr olunmuş “Aşıq sözü” kitablarında aşıq Şakirin şeirləri dərc 
edilmişdir. 

Aşıq Mirzə Bilal məktəbinin yetirməsi olan sənətkar özü də ifaçılıq 
qüdrətinə görə bir məktəbə çevrilib, Şirvan aşıq sənətinin inkişafında 
müstəsna xidmətlər göstərib. 

Aşıq Şakir saz havalarını və muğamı ustalıqla sintez edərək fərqli ifa 
tərzi yaratmağa nail olmuşdu. Şirvan məktəbi onun şəxsində tərəqqi 
dövrünü yaşayırdı, söyləsək, yəqin ki, yanılmarıq. 

Onun lirik havacatları ilə yanaşı, oxuduğu şux və oynaq ritmlər də 
xalqın yaddaşında əbədi olaraq yaşayır. “Kəndimiz”, “Maral”, “Telli 
sazım”, “Nə bağ bildi, nə də bağban”, “Şirvan şikəstəsi”, “Döymə 
Kərəmi”, “Bakı”, “Bala Nərgiz” havalarını yəqin ki, sazsevərlər ömür 
boyu unutmayacaqlar. 

O, muğam sənətinin də mahir bilicisi və bənzərsiz ifaçısı olmuşdur. 

Aşıq Şakirin bir vaxtlar yaşadığı küçəyə onun adı verilmişdir. 
Həmçinin Kürdəmir rayonunda bir kənd mədəniyyət evi aşıq Şakirin 
adını daşıyır. 

Aşıq Şakir 1979-cu ildə aprelin 10-da, 57 yaşında vəfat etmiş və 
Kürdəmir qəbiristanlığında dəfn edilmişdir. 

Rübabə ŞİRİNOVA 


fəlsəfə üzrə fəlsəfə doktoru, dosent 


AĞDABANIMIZ VƏ AĞDABANLI ZİYALIMIZ 
QƏNBƏR ŞƏMŞİROĞLU 


Ulu Öndər Heydər Əliyev 1996-cı ildə 
Kəlbəcərli ziyalılarla görüşündə bir daha 
bunu xatırladaraq demişdir: “...Kəlbəcərdə 
yaşayan insanlar da o gözəl təbiətin, 
məğrur qayaların, dağların təsiri altında 
daim cəsur olublar. Eyni zamanda zəkalı 
olublar, elmə, biliyə, mədəniyyətə həmişə 
böyük maraq göstəriblər. Ona görə də 
Azərbaycanın ucqar və dağlıq rayonu olan 
Kəlbəcərdə, eyni zamanda, həmişə yüksək 
mədəniyyət və yüksək mənəviyyat 
olmuşdur. Təbiidir ki, Kəlbəcər 
rayonundan çıxmış adamlar — kəlbəcərlilər 
Azərbaycanın hər yerində, xüsusən, 
Bakıda ölkəmizin ictimai-siyasi, mədəni, elmi həyatında özlərinə məxsus 
yer tutmuşlar və ölkəmizin inkişafında öz xidmətlərini göstərmişlər...” 

Ötən əsrin 80-ci illərindən başlayaraq Ermənistan silahlı 
birləşmələrinin ərazi iddiası ilə törətdikləri qətliamlar, terror aktları, dinc 
müsəlman əhalisinə qarşı hücumlar Qarabağda, eləcə də respublikamızın 
Ermənistanla digər sərhəd bölgələrində kütləvi qırğınlarla, kəndlərin, 
qəsəbələrin tamamilə yandırılması, ictimai və mülki binaların yerlə 
yeksan edilməsi, ağlagəlməz faciə, soyqırımı və dədə-baba 
torpaqlarımızın işğalı ilə nəticələndi. 

Belə faciələrdən biri də 30 il bundan öncə, 1992-ci il aprelin 7-dən 8- 
nə keçən gecə ermənilərin Kəlbəcər rayonunda törətdiyi Ağdaban 
faciəsidir. Kəlbəcər rayonunun 130 evdən ibarət Ağdaban kəndi 
ermənilər tərəfindən bir gecənin içində darmadağın edildi. Erməni silahlı 
qüvvələri Kəlbəcər rayonunun Ağdaban kəndini vəhşicəsinə yandırdılar. 
Onlar kəndin 779 nəfər dinc sakininə qeyri-insani işgəncələr verdilər: 67 
nəfər öldürülüb, 8 nəfər 90-100 yaşlı qoca, 2 nəfər azyaşlı uşaq, 7 nəfər 
qadın diri-diri odda yandırılıb, 2 nəfər itkin düşüb, 12 nəfərə isə ağır 
bədən xəsarəti yetirilmişdir. 

Quldurlar kənddə ruhi xəstə olan 35 yaşlı Məmmədov Musanı 
yaxalayaraq, onun əl-qolunu bağlamış, ot tayasının üstünə qoyub, diri- 
diri yandırmışlar. Oğlunun harayına gələn Məmmədova Həyat Yolçu qızı 
da eyni cinayətin qurbanı olmuşdu. Alıyev Camal Haqverdi oğlu və onun 
balaca qızı Ülviyyə, 70 yaşlı Hümbətova Fatma Qaraca qızı, 67 yaşlı 
Bağırov Mir Əbdül Seyid Məmməd oğlu, 90 yaşlı Qocayev Bəkir Qurban 
oğlu, onun həyat yoldaşı 80 yaşlı Qocayeva Zeynəb Seyid Məmməd qızı 
və 30 yaşlı Qurbanov Qulu Şabər oğlu, 80 yaşlı Qocayev Qara Qurban 
oğlu da erməni canilər tərəfindən vəhşicəsinə qətlə yetirilmişdir. 
Kəlbəcərin ilk şəhidliyi məhz bu kənddən — Ağdabandan başladı. 

Ermənilər tərəfindən qətlə yetirilənlər içində Aşıq Qurbanın, Dədə 
Şəmşirin əzizləri də vardır: Qocayev Bəkir Qurban oğlu, onun həyat 
yoldaşı Qocayeva Zeynəb və 30 yaşlı Qurbanov Qulu Şabər oğlu, 80 
yaşlı Qocayev Qara Qurban. 

Ağdaban, eləcə də xalqımızın iki böyük sənətkarı, Azərbaycan şifahi 
xalq ədəbiyyatında özünəməxsus yerləri olan, aşıq poeziyamızın 
yaranmasında və inkişafında böyük xidmətləri olan Aşıq Qurbanın və 
Dədə Şəmşirin kəndidir. 

Bu dəhşətli faciəni Dədə Şəmşirin böyük oğlu, Azərbaycan Yazıçılar 
Birliyinin və Respublika Ağsaqqallar Şurası Məclisinin üzvü, “Aşıq 
Şəmşir“ Mədəniyyət Ocağı İctimai Birliyinin sədri Qənbər Şəmşiroğlu 
yazdığı şeirində belə ifadə edirdi: 


Ağdabanım qan içində, 
Ürək dözmür can içində. 
Qənbər, alış, yan içində, 
Yaman səndən nigaranaml 


Kəndin işğalı zamanı ermənilər tərəfindən tarixi-memarlıq və 
mədəniyyət abidələri tamamilə dağıdılmış, qədim ziyarətgahlar, inanc 
yerləri və məzarlıqlar məhv edilmişdir. Ağdabanlı Qurbanın və klassik 
aşıq şeirinin ustadlarından olan Dədə Şəmşirin əlyazmalarının məhv 
edilməsini ermənilərin Azərbaycanın mədəni irsinə qarşı törətdiyi 
vandalizm siyasətinin davamının daha bir təzahürü kimi də xarakterizə 
etmək olar. Bu faciəyə ilk hüquqi-siyasi qiymət verən Ümummilli Lider 
Heydər Əliyev Ağdabanda baş verənləri bəşəriyyətə qarşı törədilən ən 
böyük cinayət adlandırıb, bunu bütün insanlıq adına utanc kimi 
səciyyələndirmişdir. 

Şükürlər olsun ki, 2020-ci ilin 27 sentyabrında düşmənin növbəti 
təxribatlarına qarşı Müzəffər Ali Baş Komandanımız İlham Əliyevin 

sərkərdəliyi ilə başlayan, şəhidlərimizin canı, qazilərimizin qanı hesabına 
tarixi Zəfərlə bitən 44 günlük Vətən müharibəsində Ağdaban 
soyqırımının qurbanlarının da qisası alındı. Qənbər müəllimin yazdığı 
şeirdəki kimi: 


Elin köməyilə çörəklənmişəm, 
Dirçəlib, dirçəlib zirəklənmişəm. 
Orduma baxaraq ürəklənmişəm, 
Bilirəm, qanımı alanlarım var. 


Yeni Azərbaycan Partiyası Kəlbəcər rayon təşkilatı və “Aşıq 
Şəmşir“ Mədəniyyət Ocağı İctimai Birliyinin birgə təşkilatçılığı ilə 7 
Aprel 2022-ci il tarixində Nizami kino mərkəzində Ağdaban 
Soyqırımının 30-cu ildönümünə həsr olunmuş anım tədbiri keçirilib. 
Tədbirdə dövlət və hökumət nümayəndələri, Yeni Azərbaycan 
Partiyasının İdarə heyətinin üzvləri, Milli Məclisin deputatları, YAP 
Mərkəzi Aparatının əməkdaşları və ölkə ictimaiyyətinin nümayəndələri 
iştirak ediblər. Tədbirdə çıxış edən Yeni Azərbaycan Partiyası İdarə 
heyətinin üzvü, millət vəkili Musa Quliyev bildirib ki, erməni 
qəsbkarlarının xalqımıza qarşı törətdiyi Ağdaban faciəsindən 30 il ötür. 
Ağdaban faciəsi Xocalı hadisələrindən sonra erməni cəlladlarının hələ də 
türk, azərbaycanlı qanına doymadığının əyani göstəricisidir. Belə 
soyqırım əməllərindən biri də Azərbaycanın əbədi və əzəli torpağı olan 
Qarabağın dilbər guşəsi Kəlbəcərin kənd və qəsəbələrində erməni quldur 
dəstələri tərəfindən xalqımıza qarşı törədilmiş cinayət faktlarıdır. Uzun 
illər gizli saxlanılan, üzərinə qadağa qoyulmuş həqiqətlər açılır, təhrif 
edilmiş hadisələr özünün əsl qiymətini alır, tariximiz yenidən yazılaraq 
beynəlxalq ictimaiyyətə təqdim edilir. Ağdabanın işğalını kədər hissi ilə 
qeyd edən bu kəndin sağ qalan sakinlərinə, ümumən bütün kəlbəcərlilərə 
təsəlli verən odur ki, ağdabanlıların qisası alındı. Prezident, Silahlı 
Qüvvələrin Ali Baş Komandanı İlham Əliyevin qətiyyəti və Milli 
Ordumuzun şücaəti sayəsində 2020-ci ilin noyabrında işğalçı Ermənistan 
ordusu üzərində tarixi qələbə qazanıldı. Nəinki Kəlbəcər rayonu, 
ölkəmizin illərlə əsarətdə saxlanılan digər bölgələri də erməni 
tapdağından azad edildi. Yazın bu güllü-çiçəkli günlərində Ağdaban 
faciəsini zəfər sevincinə qatan kəlbəcərlilər özlərində ruh yüksəkliyi hiss 
edirlər. Onlar qələbənin möhtəşəmliyindən qürur duyaraq tezliklə 
Ağdabana, Kəlbəcərə, doğma yurdlarına dönmək arzusu ilə yaşayırlar. 

“Aşıq Şəmşir” Mədəniyyət Ocağının ictimai birliyinin sədri, 
Ağdaban sakini Cavid Qurbanov çıxışında qeyd edib: “1992-ci il aprelin 

7-dən 8-nə keçən gecə erməni quldur dəstələri Ağdaban kənd sakinlərinin 
başına dəhşətli faciə gətirdilər. Mən gözümü Ağdabanda — Dədə Şəmşir 
yurdunda açmışam. Mənfur düşmən Kəlbəcəri talaya biləcəyini 
yoxlamaq üçün Ağdabanda vəhşiliklər törətdi. Ağdaban faciəsi 
qurbanlarının xatirəsini anmaq və faciəni yad edərək dünya 
ictimaiyyətinin diqqətinə çatdırmaq üçün hər il dövlətimiz tərəfindən 
anım mərasimləri təşkil olunur. Bu gün artıq qalib xalqıq, qalib ölkəyik. 
Bir kəlbəcərli olaraq mən də qürur duyuram ki, doğma yurdumu gördüm. 
Atamı vəfat etməmişdən öncə o torpaqlara apara bildiyim üçün 
xoşbəxtəm”. 

Kəlbəcər, Ağdaban həsrətini ürəyində ağrı kimi daşıyan, həyatın min 
bir çətinliyinə sinə gərən, öz yaradıcılığında təpədən-dırnağadək vətənin 
haqq aşiqi olan vətənpərvər ziyalımız, hörmətli şair, publisist və el 
ağsaqqalı Qəmbər Şəmşiroğlu yaradıcılığında o torpaqlara qovuşmaq 
ümidini diktə edirdi, öz nikbinliyindən bir an da olsun ayrı düşmürdü, o 
dağılan yurd yerlərini öz xəyalında abad edib çəmənzara döndərirdi: 


Könül, bu həyatın sonu səfərdi, 
Ötən ömrü eşq eləmək hünərdi. 
Yurda həsrət Şəmşir oğlu Qənbərdi, 
Yaşayacaq o dağların eşqinə... 


Bəli, Qənbər müəllim o dağların eşqilə yaşadı, dünyasını 
dəyişmədən öncə doğma yurdunu gördü və bu görüşdən çox keçmədi ki, 
həyatla vidalaşdı. Bəlkə, elə Qənbər müəllimin arzusu bu idi; öz ata-baba 
yurdunu bir daha görmək, sonra həyatla vidalaşmaq. 

Ruhun şad olsun, Qənbər müəllim. 

Nizami Məmmədov Tağısoy 
filologiya elmləri doktoru, professor 


PROFESSOR İSMAYIL MƏMMƏDLİ: DƏYƏRLİ 
DİLŞÜNAS-ALİM, LƏYAQƏTLİ VƏTƏNDAŞ 


Filologiya elmləri doktoru, professor 
İsmayıl Məmmədli ilə tanışlığımızın ömrü 
bir azdan üç onilliyi haqlayacaqdır. Onunla 
ilk görüşümüzün təəssüratı məndə 
təmkinli, götür-qoylu, ədəb-ərkanı yerində, 
özündən müştəbeh olmayan, başqalarına 
hörmətlə yanaşmağı bacaran, başqasının 
haqqına gir-məməyi, haqqını tapdamamağı 
həyat kre-dosu seçən Azərbaycan 
dilçiliyində özünə-məxsus yeri olan, 
İüğətçiliyimizin problem-lərinin çözülməsinə daim məsuliyyətlə yanaşan, 
özü özündə, sözü sözündə olan sanballı dilçi obrazı təsirini bağısladı. 
İndiyədək onun 250-dən çox elmi məqaləsi, 25 monoqrafiya və lüğət 
kitabları, dərslik, dərs vəsaitləri təhsilimizə və elmimizə xidmətdə öz 
önəmli rolunu oynayıb. 

İsmayıl müəllimlə daha yaxından ünsiyyətimiz Bakı Qızlar Univer- 
sitetində Azərbaycan dili və ədəbiyyatı kafedrasında birgə işlədiyimiz 
zamana təsadüf edir. Azərbaycan dilçiliyinin problemlərini dərindən 
bilən alimin öz tələbələrinə onun incəliklərini mühazirə və seminarlarda 
dərindən öyrətdiyinin şahidi olmuşdum. 

İsmayıl müəllim, demək olar ki, sadə həyat tərzinə üstünlük verən, 
daim ömrünü sözlə-sazla keçirib, aşıqlığı özünə həmdəm seçmiş el aşığı 
Oruc kişinin ailəsində — Qərbi Azərbaycanın Göyçə mahalında dünyaya 
gəlib. Əlbəttə, Göyçəlisənsə, ya saza könül verməlisən, ya da bal kimi 
şirin ana dilimizin sərrafı olmalısan. Haqq tərəfindən olan kimi, İsmayıl 
müəllimin doğulduğu ailədə sazla söz bir-birini tamamlayıb və daim qoşa 
addımlayıb. Biri digərinin köməyinə yetib, biri digərinə həyan olub. 
Gənc İsmayıl soy-kökdən, əsil-nəsildən gələn aşığın sazı ilə sözünü bir 
məxrəcdə birləşdirib, ali təhsilə yiyələndiyi Azərbaycan Pedaqofi Dillər 
İnstitutuna daxil olmaqla “el” sözü ilə “elm” sözünün sirli-sehirli aləminə 
baş vurub. Azərbaycan və alman dilləri üzrə mütəxəssis kimi yetişməyə 
başlayıb. Beləliklə, sözdən söz yoğurmağı qarşısına məqsəd qoyub. 
1967-1970-ci illərdə Azərbaycan Sovet Ensiklopediyasında elmi və ədəbi 
nəzarət redaksiyasında redaktor, böyük elmi redaktor vəzifələrində 

çalışıb. Elmi axtarışlara olan sönməz həvəs onu Azərbaycan Elmlər 
Akademiyasının Nəsimi adına Dilçilik İnstitutunun aspiranturasına 
gətirib. Ömrünü dilçiliyimizin çeşidli problemlərinin araşdırılmasına həsr 
edib. 1974-cü ildə filologiya elmləri namizədi, 1993-cü ildə filologiya 
elmləri doktoru dissertasiyalarını uğurla başa vurub. 

Professor İsmayıl Məmmədli üç onillikdən artıqdır ki, AMEA-nın 
Nəsimi adına Dilçilik İnstitutunda lüğətçilik şöbəsinə rəhbərlik edir. O, 
şöbə rəhbəri kimi öz qayğkeşliyi, təəssübkeşliyi, səmimiyyəti və 
məsuliyyəti ilə bölmənin işinin dinamizasiyasında daim avanqard rolu ilə 
seçilib. Şöbədə çalışan işçilərə göstərdiyi münasibəti onu nəinki burada, 
Dilçilik İnstitutunda, həm də digər elmi dairələrdə və təhsil ocaqlarında 
məşhurlaşdırıb. 

İsmayıl Məmmədlinin elmi fəaliyyətinin başlıca istiqaməti Azər- 
baycan lüğətçiliyi ilə bağlıdır. İndiyə qədər tanınmış alimin “Ekran, efir 
və dilimiz” monoqrafiyası, “Azərbaycanca-rusca etnoqrafiya terminləri 
lüğəti” (digərləri ilə birgə), “Azərbaycan dilinin izahlı lüğəti” (digərləri 
ilə birgə), Azərbaycanca-rusca danışıq kitabı (həmmüəllif), “Vurğu 
lüğəti” (tərtibçisi və redaktoru), “Azərbaycan dilinin orfoqrafiya lüğəti”, 
“Neft və qaz sənayesinə aid terminlərin lüğəti” (ingilis-Azərbaycan və 
rus dillərində — redaktoru), “Azərbaycan dilinin orfoqrafiya lüğəti” 
(redaktoru və ön sözün müəllifi) və s. kimi mənbələrlə yanaşı, məzmun 
və struktur baxımından maraqlı “Axtarışlar, yozumlar, anımlar” (Bakı, 
2006), mətbuat dilimizin xüsusiyyətlərinə həsr olunmuş “Qəzet dilinin 
leksikası” (Bakı, 2010) və s. kimi kitabları İ.Məmmədlinin nəinki sırf 
leksikologiya, leksikoqrafiya və lüğətşünaslıq sahəsində, həm də digər 
istiqamətlərdəki səriştəli keyfiyyətlərini ortaya çıxarmışdır. Bundan 
başqa, müəllifin xeyli sayda publisistik yazılarında (“Şair ölmür, qara 
qələm kimi yazılır, qurtarır”, “Bizdən sonra nə qalacaq”, “Alim ömrünü 
vərəqləyərkən”, “Tanınmış türkoloq”, Axtarışda keçən ömür yolu”, 
“Ölməzlik”, “Tovuz — oğuzların qədim yurdu”, “XX əsr Göyçə aşıq 
mühiti”, “Bəkir Çobanzadə”, “Dil də dəniz kimi təmizlik sevir” və s. 
kimi nümunələrdə) açıq təfəkkürünü, aydın, dumduru fikirlərini kağız 
üzərinə köçürdüyünün şahidi oluruq. 

İsmayıl Məmmədli Azərbaycan dilşünaslığı mühitində özünü və 
imzasını təsdiqləmiş alimlərdən olmaqla, həm də yaradıcılıq istiqamətləri 
çoxcəhətli və rəngarəngdir. Bu böyük alimin tədqiqatlarının əsas 
vektorları leksikologiya, onomalogiya, etnolinqvistika, lüğətçilik, şifahi 
nitq problemləri, üslubiyyat, nitq mədəniyyəti və s. kimi çeşidli 
sferalardır. 

Bundan başqa, İsmayıl müəllim uzun illər ərzində (1980-1989) 
Azərbaycan Dövlət Televiziyasında “Azərbaycan dili” və “Dil xalqın 
mənəvi sərvətidir” (dünya azərbaycanlıları üçün) verilişlərini aparmaqla 
dilimizin təbliğ olunmasında nəzərəçarpacaq xidmətlər göstərmişdir. 
Qeyd etdiyimizlə yanaşı, İsmayıl Məmmədlinin 2002-ci ildən Azər- 
baycan Respublikası Ədliyyə Nazirliyinin hüquqi təbliğat idarəsində 
məsləhətçi-filoloq vəzifəsində çalışdığını da burada göstərməyi zəruri 
hesab edirik. 

30 ildən artıqdır ki, İsmayıl Məmmədli Azərbaycan Yazıçılar, 
hirnalistlər və Aşıqlar Birliyinin, dilçilik ixtisası üzrə Müdafiə şurasının, 
İnstitut Elmi şurasının, Azərbaycan Respublikası Prezidenti yanında 
Dövlət Dil Komissiyasının üzvüdür. Professor İsmayıl Məmmədlinin bu 
komissiyasının tərkibində yer alması Ulu öndər Heydər Əliyevin öz 
təşəbbüsü ilə baş vermişdir. Belə ki, İsmayıl Məmmədlinin bu 
Komissiyada bir dəfə çıxışını görən Heydər Əliyev onun adıçəkilən 
qurumda daim yer almasını zəruri hesab etmişdir. 

Respublika Prezidentinin Sərəncamı ilə professor İ.Məmmədlinin 
“Tərəqqi” medalı ilə təltif olunması, Həsən bəy Zərdabi mükafatına və 
diplomuna, Səməd Vurğun mükafatına layiq görülməsini də böyük 
alimin halalca haqqı hesab edirik. 

Bunları sadalamaqla professor İsmayıl Məmmədlini tərif etmək, 
öymək məqsədini güdmürük. Bununla belə, zəhmetkeş alimin gördüyü 
işləri qeyd etməyi gərəkli hesab edirik. Eyni zamanda onu da bildirək ki, 
İ.Məmmədli bəzi çinədanında bir şey olmayıb, özündən razılar kimi 
ortaya qoyduğu işlərə görə burnunu yuxarı tutanlardan da deyil. 

İsmayıl Məmmədli üzərinə düşən məsüliyyəti dərindən anlayan 
alimlərdəndir. Gördüyü işlərə görə əvəzində heç nə uman da deyil. 
İsmayıl müəllimin ətrafını dərk etməsi, qavraması da adekvatdır. 
Kommunikasiyada pozitiv enerji ilə diqqəti cəlb edəndir. İsmayıl 
müəllim boş işlərə baş aparan, vaxt sərf edən də deyil. Onun bütün 
pozitiv ünsiyyət kanalları işçilər, həmkarlar, alimlər, dost-tanışlar, 
qohum-əqrəbalar üçün daim açıqdır. Eyni zamanda İsmayıl müəllim bir 
şəxsiyyət və alim olaraq özünün güclü və zəif tərəflərini də yaxşı 
biləndir. O, digərləri kimi özü özünün vurğunu da deyil. Çünki yaxşı bilir 
ki, onun özünəvurğunluğu içində daxili konflikt yaradar və ətrafdıkılar da 
bunu yaxşı qəbul etməz. Sadaladığımız bu dəyərlərdən əksər təfəkkür 
daşıyıcıları, demək olar ki, məhrumdur. İsmayıl müəllimin bax, məhz bu 
tərəfi onu digərlərindən nəzərəçarpacaq dərəcədə fərqləndirir. O, hansı 
mühitdə, hansı yerdə olursa olsun, əsl türk kişilərinə xas olan əzəməti ilə 
göz önündə dayanır. 

Normal, nəvazişli və pozitiv ünsiyyət, konflikt və münaqişə 
yaratmaqdan yaxasını daim kənarda saxlayan İsmayıl müəllim, həm də 
müəllimlik peşəsinə daxilən necə bağlı olduğunu nümayış etdirməkdədir. 
Aurası müsbət enerji yaymağa köklənmiş İsmayıl müəllim, demək olar 
ki, günümüz üçün özündə gərəkli alim və müəllim obrazını 
cəmləşdirmişdir. 

Bütün bunlar İsmayıl müəllimin fərdi aləmidir. Bununla belə, həyat 
olduqca amansızdır. İsmayıl müəllim də ruzigarın bütün sifətlərini 
görmüşdür. 1976-cı ildə atası Oruc kişi kimi el aşığını, 2002-cı ildə 
dünyalar qədər sevdiyi ömür-gün yoldaşı Nailə xanımı vaxtsız itirdikdə 
sanki əli-qolu qırılıb yanına düşmüşdü. Özündən keçmişdi. Ağrılı-acılı 
günləri özünə həmdəm etmiş, dərd-kədərlə baş-başa qalmışdı. Elə buna 
görə də vaxtilə nə qədər arzularının pərvazlanacağına ümid bağlayan 
İsmayılın fikirləşdikləri çərxi-fələyin hökmünə görə gözündə qalmışdı. 
Onunla dəfələrlə görüşəndə necə təsəlli verəcəyimi, ovundurcağımı da 
bilmirdim. Amma neyləyəsən?! Ruzigarın üzü dönükdür, ərzayılınsa atı 
yüyrək. Onlar da çaphaçap çapdılar İsmayılın üstünə. Atası Oruc kişini, 
ömür-gün sirdaşı Nalə xanımı ftirdiyi az idi, bu yandan da əzizi, ciyərparası, 
daim onun nəvazişini çəkdiyi gül parçası kimi qızı Xatını da ötən ilin yayında 
dəhşətli avtomobil qəzasında itirdi. Bu faciələr İsmayılın iç dünyasına vəlvələ 
saldı. İsmayıl üçün bunlara dözmək çox ağır idi. Elə indi də ağırdır... 
Akademiyada dəhlizlərdə üz-üzə gələrkən sanki hər dəfə İsmayıl müəllimin 
sifətindən bu faciələrin cizgilərini oxuyuram. Təsəlli verməyi isə nə məqbul, nə 
də qeyri-məqbul sayıram. Çünki heç nə İsmayılı aram etmək üçün kifayət 
etməz. Çünki fələyin ona vurduğu zərbələrin ağırlığını elə İsmayıl müəllimin 
özü kimi heç kim də bilmir... 

Amma neyləsən?l Axı həyat davam edirl Onu yaşamaq lazımdırl.. 

Eşidəndə ki, İsmayıl müəllim 75 yaşın astanasındadır, çox sevindim. 
Allaha dualar etdim ki, professor İsmayıl Məmmədlini nə olar ki, bundan 
sonra fələk sinsitməsinl 75 yaş artıq insanın özü, xalqı, çalışdığı sahədə, 
kollektivdə ən mühüm imtahanı, sınağı, hesabatıdır. Əminliklə deyə 
bilərik ki, 75 yaş ömür zirvəsindən İsmayıl müəllimin həyat 
fraqmentlərinə və mərhələlərinə baxdıqda onun son dərəcə əzəmətli 
şəxsiyyəti, mədəniyyəti, mənəviyyatı, ləyaqəti, vətəndaşlığı və bir də 
dilşünas alimliyi göz önündə dayanır. 

75 yaşın mübarək, ləyaqətli Vətəndaş və tanınmış dilşünas alimimiz, 
professor İsmayıl Məmmədli. Hər şey dəyişir, hər şey yenilənir. Sənin 
mənəvi bütövlüyünlə alimliyin və vətəndaşlığın bütün təlatümlərə sinə 
gərməklə qravitasiyadadır. Təbrik edirəml Allah Sənin 90-nını da vəsf 
etməyi bizə qismət eləsinl 

Musa NƏBİOĞLU 
Əməkdar mədəniyyət işçisi 


SƏNƏTİYLƏ ÖYÜNMƏYƏ HAQQI VAR 


Xalq şairi Zəlimxan Yaqub 
| şeirlərinin birində yazır ki, 
< “millətimi saz anladar, saz anlar, 

saza baxsın tariximi yazanlar”. 
Ölməz şairimizin bu kəlmələrində 
böyük hikmət var. Doğrudan da, 
saz bizim tariximizdir, 
dünənimizdən soraq verib, 
| sabahımıza ayna tutan milli 
sərvətimizdir. Zəngin ənənəyə 
əsaslanan aşıq sənəti böyük bir 
əxlaq və tərbiyə məktəbidir, əsas 
ideyası insanın mənəvi kamilləşməsidir. Bu sənət insanı böyük 
kamilləşmə yoluna aparır, haqq yolunda yüksəlişinə təkan verir. 

Böyük tarixə malik olan bu zəngin milli-mədəni sərvəti əsrlərin o 
üzündən bu günə daşıyanlar isə, təbii ki, aşıqlarımızdır — bəzən gün- 
güzəran xətrinə əlinə saz götürüb, baş girləyənlər yox, sözün əsl 
mənasında özlərini sənətə fəda edən ustad aşıqlarl Sənət məhz belə ustad 
sənətkarların sayəsində öz dəyərini qoruya bilib, zaman-zaman sərt 
sınaqlarla üzləşsə də, mahiyyətini dəyişmədən bu günümüzə gəlib çıxıb. 

Bu gün ölkəmizin müstəqilliyi dövründə mədəniyyətimizin digər 
sahələri kimi, aşıq sənətinə də dövlət səviyyəsində göstərilən qayğı öz 
bəhrəsini verməkdədir. Sənətə münasibət köklü şəkildə dəyişib. Bir 
vaxtlar əsasən əyalətlərdə yaşayan bu sənət bu gün paytaxt Bakıda da öz 
halal haqqını almaqdadır. Paytaxtdakı əksər musiqi məktəblərində saz 
sinifləri var, bu sənət universitet səviyyəsində tədris olunur. Aşıq 
sənətiylə bağlı respublika və beynəlxalq miqyaslı müxtəlif tədbirlər 
həyata keçirilir, sazımızın səsi dünyanın müxtəlif ölkələrindən gəlir. Bir 
sözlə, dövlət bu sənətə böyük qayğı göstərir. 

Ancaq dövlətin qayğısı ilə yanaşı, sənətin inkişafı üçün bu yolda 
canını belə fəda etməyə hazır olan ustad sənətkarlar da olmalıdır ki, 
göstərilən qayğıdan yararlanaraq sənəti yaşatsınlar, gələcək nəsillərə 
ötürə bilsinlər. Belə sənətkarlar isə, həmişə olduğu kimi, barmaqla 
sayılsa da, bu gün də var. 

... Görünür, həm də işimlə əlaqədar olduğundan tez-tez aşıq sənəti və 
aşıqlarla bağlı müxtəlif söhbətlərin şahidi və iştirakçısı olur, sənətlə bağlı 
bəzən haqlı narahatlıq, irad və gileylər eşidirəm. Hərdən hətta narazılıq 
səviyyəsində ifadə olunan bu irad və gileylər daha çox bu gün saza 
marağın çox olmasına baxmayaraq, peşəkarlıq səviyyəsinin aşağı olması, 
heç bir ustad görməyib 3-4 hava çalanın da ustad aşıq kimi təqdim 
olunması, belələrinin sazın və saz havalarının başına min bir oyun açması 
ilə bağlı olur. Belə məqamlarda cavabım yalnız bu olur ki, sənət belə 
oyunbazların yox, əsl sənətkarların çiynində yaşayır. 

Klassik aşıq ənənələrini yaşadan, sənətin dünəni ilə sabahı arasında 
canlı körpü olan azsaylı ustad sənətkarlarımızdan biri də Aşıq 
Tərmeyxandır. Tərmeyxan aşıq sənətinin inkişafında hər zaman 
özünəməxsus rolu olan Borçalı aşıq mühitinin yetirməsi və bu gün 
Azərbaycan aşıq sənətinin çox layiqli nümayəndəsidir. Səsi-sorağı nəinki 
Borçalının, eləcə də Azərbaycanın hüdudlarını çoxdan aşıb. 

... Tərmeyxan Sədi oğlu Qurbanov 1959-cu il mart ayının 4-də 
Borçalıda — Marneuli rayonunun Qasımlı kəndində anadan olub. 
Dünyaya gəldiyi ocaq saza-sözə bağlı olduğundan, gözünü açandan 
beşiyi başında saz görüb, necə deyərlər, mayası sazla yoğrulub. Atası 
Sədi kişi, əmisi Aşıq Nurəddin Qasımlı hələ körpəlikdən onun üçün 
böyük örnək olublar. Elə ilk ustadı da atası olub. Artıq 6-7 yaşlarında saz 
çalmağı bacarıb. 12 yaşında məclislərə çıxıb. Dədə Əmrahın vurğunu 
olub, Əmrah dəryasına baş vurub. 

Gənclik illərindən Bakıda yaşayıb fəaliyyət göstərən Aşıq 
Tərmeyxan sadəcə olaraq ifaçı, dolanışıq, gün-güzəran xətrinə əlinə saz 
götürən aşıqlardan deyil. O, neçə-neçə unudulmuş, bu gün yaddan 
çıxmaq təhlükəsində olan saz havalarını üzə çıxarıb yeni nəfəs verən 
yaradıcı aşıqdır. Onun ifasını dinləyən hər kəsdə bir əminlik yaranır ki, 
bu gün Borçalı aşıq məktəbinin layiqli davamçıları var və bu məktəb hələ 
neçə-neçə korifey sənətkarlar yetişdirəcəkdir. 

Öz sazı ilə dünyanı dolaşıb Tərmeyxan. Almaniyada olub, 2003-cü 
ildə Fransada Dünya azərbaycanlılarının qurultayında məlahətli ifası ilə 
soydaşlarımızı salamlayıb. Dəfələrlə qardaş Türkiyədə və İranda 
keçirilən aşıq festivallarına qatılıb və hər səfərdən də mükafatla qayıdıb 
Vətənə. Hara gedibsə, sazının və səsinin sehri ilə tamaşaçılarını 
ovsunlayıb, minlərlə könüldə özünə yuva qurub. 

Tərmeyxanın sazının və səsinin sehri dünənimizi bu günümüzlə 
birləşdirən, sabahımıza uzanan, özü də möhkəm təmələ söykənən bir 
körpüdür. Elə bir körpü ki, min illərin sınağına mətanətlə sinə gərərək bu 
günümüzə gəlib çıxıb. Onun ürəyindən su içib, barmaqlarının ovsunu ilə 

dinləyiciyə, tamaşaçıya çatdırılan saz havaları gah ana laylasıdır, gah 
düşməndən qisasa səsləyən Koroğlu cəngisi, Vətən yanğısı, el-oba, yurd 
həsrəti, gah da “Vətənin qıraqda qalan yerlərinin” (Bu ifadə şair Səməd 
Qaraçöpə məxsusdur — M.N.) nisgili. Səsinin şirinliyi, ahəngi, ağır 
məclislər aparması, ustad aşıqlarsayağı şirin ləhcəsi isə özgə bir aləmdir. 
Başqa cür ola da bilməzdi. Şeirlərinin birində özü belə deyir: 


Borçalı elinin yetirməsiyəm, 
Sənətimlə öyünməyə haqqım var. 
Ustad kəlamıynan, ustad yoluynan, 
Yeriyirəm, yeriməyə haqqım var. 


Bəli, o, Borçalı aşıq məktəbinin yetirməsidir və özünün də dediyi 
kimi, “ustad kəlamıynan, ustad yoluynan” yeriyir. “Münillərdən gələn” və 
“canda nəfəs” olan bu sənət onun üçün müqəddəsdir, əzizdir. Çünki, şair 
Əlləz Novruz demiş: 


Avazı şirindir, əlləri mahir, 
Zəkası nəslindən zatından gəlir. 


Tərmeyxanı bir sənətkar kimi bəzilərindən fərqləndirən həm də odur 
ki, bəzən maddi cəhətdən ehtiyacı olsa belə, sənəti heç vaxt urvatdan 
salmır, özünün və sözünün yerini bilir. Ekranda görünmək xətrinə hər 
ucuz şou proqramlara qatılmır, hər məclisə getmir. Oxuduğu dost 
məclislərində də əsl sənət dünyası yaradır. Şəxsiyyət kimi də əvəzsizdir. 
Sözü ilə əməli bir olan kişilərdəndir. Yalandan söz verməz, söz verdisə, 
mütləq əməl edər. Gözütoxdur, dünya malına tamah salmaz. 
Umacaqsızdır. Bəzən hətta haqqı olanı belə nəinki dilinə gətirməz, heç 
bunu kiminsə xatırlatmasını da istəməz. 2019-cu ilin martında anadan 
olmasının 60 illik yubileyi ərəfəsində bunun bir daha şahidi oldum. 
Yubileyinin qeyd edilməsi, fəxri ada təqdim olunması halal haqqı olsa 
da, buna görə bəziləri kimi, qapılar döymədi, kiməsə ağız açmadı. 
Aşıqlardan yazılanda, ustad aşıqlardan söz açılanda hansı səbəbdənsə 
adının dilə gətirilməməsi də onu əsla narahat etməyib heç vaxt. Çünki 
yaxşı bilir ki, sənət adamını yaşadan ucuz təriflər yox, onun sənətidir. 
Ancaq bütün bunlar onun haqqının tapdanmasına əsas olmasın gərək. 

Bilmirəm nədəndir, böyük sənətkarların, böyük şəxsiyyətlərin 
qədrini vaxtında bilmirik. Biləndə isə, gec olur. Zəlimxan Yaqub demiş: 

Böyük istedadı itirəndə xalq, 
Bir dizə çırpanda, beş başa çırpar. 


Aşıq Tərmeyxan o böyük sənətkarlardandır ki, bu gün repertuarı 
lentə alınmalı, sinəsindəki dastanlar yazıya köçürülməli, bir sözlə, 
öyrənilməlidir. Ən azından bu sənətin sabahı naminə bu işlər 
görülməlidir, özü də bu gün görülməlidir ki, digər böyük ustadlarımıza 
münasibətdə olduğu kimi, sonra yenə də təəssüflənməyək. 

Borçalı aşıq məktəbinin bu günkü layiqli davamçısı, ustadların 
yoluynan yeriyən və sazımızın-sözümüzün sadiq keşikçisi olan Aşıq 
Tərmeyxan bu gün ömrünün və sənətinin yetkinləşən, püxtələşən və 
kamilləşən dövrünü yaşayır. Sənətin bu çətin yollarında qarşıda onu hələ 
daha böyük uğurlar, zirvələr gözləyir. Və mən inanıram ki, hər zaman 
özünə və sənətinə hörmət qoyan, bütün varlığıyla sənətinə bağlı olan 
ustad aşıq Tərmeyxan Qurbanov sənət yollarında umacaqsız addımlarıyla 
bu zirvələri də fəth edəcək. 

Sonda, sənətiylə öyünməyə haqqı olan ustad qardaşıma xatırlatmaq 
istəyirəm ki, həyat da nərd oyunu kimidir — şeş qoşası da var, dü-biri də. 
Nərddə udmaq da olar, uduzmaq da, təki həyatda uduzmayasanl Və 
əslində üç il əvvəl — 60 illik yubileyinə təbrik kimi yazılmalı olsa da, 63 
yaşına hədiyyə etdiyim bu yazını Xalq şairi Osman Sarıvəllinin sözləri 
ilə tamamlayıram: 


Şan-şöhrət dalınca qaçmaq əbəsdir, 
Ləyaqətin varsa, tapallar sənil 

Araz YAQUBOĞLU 
tədqiqatçı-furnalist 


AŞIQ ABBASƏLİ NƏZƏROV 


Azərbaycan aşıq sənətinin aparıcı qolu, sütunu Göyçə aşıq məktəbidir 
desək, yanılmarıq. Dəfələrlə ədəbiyyatşünaslar müxtəlif yazılarında bu 
məktəbin rolunu dəyərləndirib, yüksək qiymət veriblər. Aşıq yaradıcılığının 
tədqiqatçılarından olan Elxan Məmmədli “Göyçə aşıq sənətinin əvəzsiz 
tədqiqatçısı” adlı məqaləsində yazır: “Azərbaycan aşıq poeziyasını Göyçəsiz 
təsəvvür etmək mümkünsüzdür. Poetik yaradıcılığın saz ahəngli qüdrətli 
nümunələrini yaradan Göyçə sənətkarları zəngin aşıq irsimizin əlçatmaz 
ustadları kimi həmişə diqqət mərkəzində olmuşlar.” Bu məktəbin təşəkkül 
tapmasında və inkişafında Ağkilsə, Ağbulaq, Ardanış, Nərimanlı, Böyük 
Qaraqoyunlu, Kiçik Məzrə, Qızılvəng, Yarpızlı, Zərkənd və başqa kəndlərin 
ön sıralarında Daşkənd sənətkarlarının da yeri danılmazdır. Belə ki, 
Daşkəndin adını şöhrətləndirən onlarla aşıq və şair Göyçə aşıq məktəbində 
sazı və sözü ilə tanınmış, bu məktəbin inkişafında layiqli yer tuta bilmişlər. 
Təkcə Aşıq Ələsgərin ən sevimli şəyirdlərindən olan, erməni daşnakları 
tərəfindən belinə odlu samovar bağlanaraq öldürülən Aşıq Nəcəfin və 
Azərbaycan aşıq sənətində dastançı aşıq kimi məşhurlaşan, “Aşıq Alının 
Türkiyə səfəri” dastanının ifaçısı Aşıq Hacının adlarını çəkmək kifayətdir ki, 
Daşkənd sənətçilərinin Göyçə aşıq məktəbində yeri və mövqeyi bəlli olsun. 
Daşkənd kəndinin aşıq və şairləri haqqında tərəfimizdən zaman-zaman 
araşdırmalar aparılmış, elmi və publisistik məqalələr yazılmış, mətbuatda 
nəşr olunmuşdur. Yeri gəlmişkən, qeyd edək ki, bu sətirlərin müəllifinin 
hələ 2008-ci ildə “Daşkənd aşıqları və şairləri” adlı kitabı “Nurlan” 
nəşriyyatında çap edilmişdir. 

Ənənəmizə sadiq qalaraq bu dəfə də Daşkənd kəndində doğulan 
aşıqlardan biri — Abbasəli Nəzərov haqqında oxucuları məlumatlandırmaq 
fikrindəyik. 

Öncə onu bildirək ki, Aşıq Abbasəli Nəzərov haqqında yazılı 
mənbələrdə demək olar ki, məlumat verilməmiş, yazılanlar isə çox səthi və 
azdır. Belə ki, aşığın adına ilk rast gəldiyimiz mənbə tədqiqatçı alim 
Ziyəddin Məhərrəmovun “XX əsr Göyçə aşıq mühiti (1920-1950-ci illər)” 
mövzusunda yazdığı namizədlik dissertasiyası oldu. Dissertasiyanın 
“Sənətkarların sənət şəcərəsinə aid siyahı və folklor xəritəsi” adlı əlavələr 

bölməsi var. Alim bu bölmənin “XX əsrdə Göyçə mahalında yazıb-yaradan 
aşıqlar və el şairləri barədə geniş məlumat” başlıqlı hissəsinin 10-cu 
sırasındakı Daşkənd kəndinə aid cədvəlin 6-cı sətrində yazır: “Aşıq Abbasəli 
Hüseyn oğlu, 1916-1995, Bərdədə vəfat edib”. Z.Məhərrəmovun verdiyi bu 
informasiyada yalnız aşığın adı və atasının adı doğrudur. Doğum tarixi, 
vəfat tarixi və yeri haqqında aşağıda daha düzgün və dolğun məlumat 
verəcəyik. 

İkinci məlumatı isə hələ biz 2011-ci ildə Yarpızlı Aşıq İslam haqqında 
araşdırma apararkən müəyyən etmişdik. Belə ki, sənətşünaslıq namizədi 
Azad Ozan Kərimli “Göyçə aşıq məktəbi” adlı məqalələr silsiləsində Aşıq 
Hacı haqqında yazırdı: “Şair Məmmədhüseyn, Aşıq Nəcəf və Aşıq İslamdan 
sonra Göyçə mahalında Daşkənd kəndinin yetirdiyi ən sayımlı sənətkar 
1931-ci ildə dünyaya göz açmış Aşıq Hacıdır. ...Onun, öz söylədiyinə görə, 
üç ustadı varıymış. Birinci ustadı, elə öz kəndçisi Aşıq Abbasəlinin 
(Nəzərov 1905-1910-cu illər arası dünyaya gəlib), söylədiyinə görə, 
şagirdlik etdiyi yarpızlı Aşıq İslam çox yaxşı söz deyərmiş, — sinədəftər 
imiş. İslamın isə ustadı Aşıq Əsədin şagirdi və yeznəsi, II dünya savaşından 
qayıtmayan Aşıq Ziyad (o da Daşkəndlidil — A.O.K.) imiş. 

Aşıq Abbasəliyə, (özü də o 1945-ci ildə əsirlikdən qayıdıb gəldikdən 
sonra), 1 il qulluq etdikdən sonra atası onu Bala Məzrəli Aşıq Hüseynin 
yanına aparır. Bir il də onun yanında qaldıqdan daha sonra, nəhayət, Qanlılı 
Aşıq Mehdi onu şagirdliyə götürüb, dörd il yanında gəzdirir”. Biz o zaman 
“Filologiya məsələləri” elmi toplusunda bu fikirlərə aşağıdakı kimi şərh 
vermişdik: “Müəllif ifadələrində yanlışlığa yol vermişdir. Belə ki, əvvəla 
Aşıq İslam Daşkənddən yox, Yarpızlı kəndindəndir, sadəcə İslamın anası 
Daşkənddəndir. İkincisi, Aşıq Abbasəli Nəzərov müəllifin yazdığı kimi 
1905-1910-cu illər arasında yox, 1919-cu ildə anadan olub. Üçüncüsü isə, 
Aşıq İslamın ustadının Aşıq Ziyad olması həqiqətə o qədər də uyğun deyil. 
Çünki Aşıq Ziyad 1917-ci ildə anadan olub. Belə çıxır ki, ustad şəyirddən 7- 
8 yaş kiçikdir. Bu da o qədər də inandırıcı deyil. Adətən ustad şəyirddən 
böyük olur. Zənnimizcə, bizim gəldiyimiz qənaət daha doğrudur. Yeri 
gəlmişkən onu da qeyd edək ki, tam dəqiqləşdirilməmiş şəxsi 
araşdırmalarımıza görə, Aşıq İslamın ustadı öz həmkəndlisi Yarpızlı Aşıq 
İman olmuşdur.” Qeyd edək ki, 2011-ci ildəki bu açıqlamamızdan bir neçə 
ay sonra İkinci Dünya müharibəsində həlak olan və itkin düşən Daşkəndlilər 
ilə bağlı ətraflı araşdırmamız oldu. Məlum oldu ki, Aşıq Ziyad heç də 1917- 
ci ildə yox, 1911-ci ildə doğulubmuş. Biz 2008-ci ildə aşığın təvəllüdünü 
qohumlarının söyləmələrinə əsasən yazdığımızdan yanlışlığa yol vermişik. 

Aşıq Abbasəli Nəzərov haqqında yuxarıda yazdıqlarımızdan əlavə 
olaraq bir neçə digər kitab və məqalələrdə də dastançı aşıq kimi məşhur olan 
Aşıq Hacı Bayramovun ilk ustadı kimi xatırlanır, 1945-ci ildə ona bir il 
ustadlıq etdiyi qeyd olunur. Aşıq Abbasəli Nəzərovun haqqında bəzi 

məqalələrdə isə yalnız ad və 
soyadına rast gəlinir, Daşkənd 
kəndində belə bir aşığın da 
olduğu yazılır. 

Biz “Daşkənd aşıqları və 
şairləri” kitabında Aşıq 
Abbasəli Xəlilovun həyatı 
haqqında bilgi verərkən onun 
ustadı Göyçə mahalının 
Yarpızlı kəndindən olan Aşıq 
İslamın, həmçinin Daşkəndli 
Aşıq Abbasəli Nəzərovun da 
ustadı olduğunu yazmışdıq. 
Adıçəkilən kitabı yazarkən Aşıq 
Abbasəli Nəzərovun doğmaları 
ilə əlaqə saxlaya bilmədik. Ona 
görə də onun haqqında 
kitabdakı digər aşıq və şairlər kimi daha geniş məlumat vermək mümkün 
olmadı. Hər iki Abbasəlinin ustadından söz düşmüşkən onu da vurğulayaq 
ki, biz “Filologiya məsələləri” elmi toplusunda belə bir cümlə də yazmışdıq: 
“Aşıq İslam Yarpızlı Daşkənddən Aşıq Abbasəli Xəlilovun (1913-2007) və 
Aşıq Abbasəli Nəzərovun (1919-1992) ustadı olmuş, onların aşıq kimi 
yetişməsində əvəzsiz rol oynamışdır”. Yuxarıdakı ifadəmizdə ilk dəfə olaraq 
Aşıq Abbasəli Nəzərovun doğum və vəfat tarixini səhih yazmış olmuşduq. 

Yeri gəlmişkən, yuxarıda iki müxtəlif Aşıq Abbasəli adları çəkdik. 
Oxucularda çaşqınlıq yaranmasın deyə buna aydınlıq gətirmək yerinə 
düşərdi. Çünki bəzən onlar dəyişik salına, yaradıcılıqları bir-birinə qarışa 
bilər. Ona görə də bu sahənin tədqiqatçıları diqqətli olmalıdırlar. Məhz bu 
üzdən biz bu aşıqların adlarını çəkərkən mütləq soyadlarını da yazırıq. 
Daşkənd kəndində iki Aşıq Abbasəli olub. Boylarına görə biri uzun, digəri 
isə gödək idi. El-obada onları fərqləndirmək üçün çox vaxt Abbasəli 
Xəlilova “Uzun Abbasəli”, Abbasəli Nəzərova isə “Gödək Abbasəli” 
deyərdilər. Bu ənənə tarixən Göyçə kəndlərinin bir çoxunda eyni adlı 
insanları fərqləndirmək üçün bu və ya digər formada çox istifadə olunurdu. 
Hətta bu, bədii ədəbiyyata, poeziyaya da sirayət etmişdir. Məsələn, İsrail 
Şairov Daşkənd sənətkarları haqqında yazdığı şeirdə də bu ənənəvi 
adlandırmadan istifadə etmişdir: 

Abbasəlim uzun, gödək, 
Aşıq Novruz sinədə tək. 


Aşıq Abbasəli Pirnəzərlilər (Pirnazarlılar) nəslində dünyaya gəlib. 
Pirnəzərlilər nəslinin ulu babalarının əslən Sulduz mahalından olduqları 

söylənilir. Bizə adı məlum olan Piməzərin Həsən (Hasan), Cəlil və Hüseyn 
adlı üç oğlu olub. Həsənin övladları: Abbas, Alı, Mirsəqulu, Hüseynqulu, 
Rzaqulu, Çəmən, Cəlilin övladları: Elbəyi, Səmər, Mehbalı, Xıdır, Hüseynin 
isə övladları Elyaz, Yəmən və Abbasəli (bu yazıda haqqında danışacağımız 
aşıq) olublar. 

Nəzərov Abbasəli Hüseyn oğlu 1919-cu ildə Göyçə mahalının 
Daşkənd kəndində doğulmuşdur. Aşıq Abbasəli Nəzərov ana tərəfdən 
Daşkəndli Şair Məmmədhüseynin nəticəsidir. Belə ki, onun anası Zinyət 
Məmmədhüseynin böyük oğlu Kərbəlayi Məhəmmədin qızıdır. 

Aşıq Abbasəli 1939-cu ildə Basarkeçər Rayon Hərbi 
Komissarlığından həqiqi hərbi xidmətə çağırılmışdır. Xidmətini başa vurub 
qayıtdıqdan bir müddət sonra Böyük Vətən müharibəsi başlayır və 1941-ci 
ilin sonlarında Basarkeçər RHK tərəfindən orduya səfərbər olunur. SSRİ 
Müdafiə Nazirliyinin arxivlərində saxlanılan və hal-hazırda “obd- 
memorial.ru” saytında paylaşılan sənədlərdən aydın olur ki, Abbasəli 
Nəzərovun xidmət etdiyi 30-cu İrkutski atıcı diviziyanın 35-ci atıcı alayı 
1941-ci il dekabr ayının 5-də Alman qoşunları tərəfindən bütünlüklə əsir 
götürülmüşdür. Bir neçə aylıq əsirlikdən sonra ya azad olunmuş, ya da 
əsirlikdən qaçaraq azad ola bilmişdir. Bundan sonra 15 mart 1942-ci ildən 
döyüşlərdə tağım komandiri kimi xidmət etmişdir. O, əsasən Moldaviyada, 
Rostov-na-Donuda döyüşlərdə iştirak edir. 15 noyabr 1942-ci ildə döyüş 
zamanı yaralanır. Müalicə olunduqdan sonra — 1942-ci ilin dekabrında 
ordudan tərxis olunur. Müharibədən qayıtdıqdan sonra Daşkənd kənd orta 
məktəbində hərbi müəllim işləmişdir. Qeyd edək ki, Azad Ozan Kərimli də 
Aşıq Hacı Bayramovun söylədiklərinə əsasən Aşıq Abbasəli Nəzərovun 
əsirlikdə olduğunu, 1945-ci ildə qayıdıb gəldiyini qeyd etmişdi. Bizim 
gəldiyimiz nəticəyə görə Abbasəli Nəzərov 1942-ci ilin dekabrında ordudan 
tərxis olunub. Azad Ozan Kərimli isə 1945-ci ildə əsirlikdən qayıtdığını 
yazır. Bu məsələ hələlik açıq qalır və qəti söz demək çətindir. 

Abbasəli Nəzərov müharibədə iştirakına görə “1941-1945-ci illər 
Böyük Vətən müharibəsində Qələbənin 20 illiyi” yubiley medalı 
(09.05.1966), “İgidliyə görə” medalı (08.06.1967), “1941-1945-ci illər 
Böyük Vətən müharibəsində Qələbənin 30 illiyi” yubiley medalı 
(25.03.1976), “SSRİ Silahlı Qüvvələrinin 60 illiyi” yubiley medalı 
(29.08.1978), II dərəcəli “Vətən Müharibəsi” ordeni (06.04.1985), “1941- 
1945-ci illər Böyük Vətən müharibəsində Qələbənin 40 illiyi” yubiley 
medalı (05.05.1985), “SSRİ Silahlı Qüvvələrinin 70 illiyi” yubiley medalı 
(19.05.1988) ilə təltif olunmuşdur. 

Aşıq Abbasəli 1953-cü ilin may-iyun aylarında həmkəndliləri ilə 
birlikdə Basarkeçər rayonunun Daşkənd kəndindən Bərdə rayonuna 
deportasiya olunmuşdur. 1979-cu ilədək Bərdə rayonunun Yeni Daşkənd 
kəndində yaşadıqdan sonra ailəsi ilə birlikdə Naftalan şəhərinə köçməli 

olmuşdur. 5 iyun 1992-ci ildə Naftalan şəhərində vəfat etmiş və şəhər 
qəbiristanlığında dəfn olunmuşdur. 

Aşıq Abbasəli Nəzərov Abutel Paşa qızı ilə ailə həyatı qurmuş, Fərzəli 
(Əhliman), İman, Səmədvurğun (Səməndər), Mehmandar, Kamandar, 
Ədalət adlı altı oğlu, Sarıtel, Tahirə və Rahilə adlı üç qızı olmuşdur. 

Abbasəli uşaqlıqdan saza, musiqiyə, sözə maraq göstərmişdir. 
Doğulduğu ailənin hər iki tərəfi el sənətkarları olmuşlar. Əmisi Cəlilin oğlu 
Mehbalı dövrünün mahir qara zurna ifaçısı kimi məşhur sənətkarlardan 
olmuşdur. Onun da taleyi həmkəndlisi Aşıq Nəcəfinkinə bənzəmiş, xain 
erməni xislətinin qurbanı olmuşdur. Bu gün də Daşkəndlilərin dilində el 
misalına çevrilən “Ölsəm də, dü də demərəm” sözü Mehbalıdan qalıb. Belə 
ki, təxminən 1939-cu ildə Mehbalı şərə düşmüş, bir oğurluq hadisəsində 
günahlandırılaraq Kəvər türməsində saxlanılırmış. Türmənin rəisi bir gün 
Mehbalıya təklif edir ki, İrəvandan türməyə gələcək generalın 
qarşılanmasında zurna ifa etsin və bunun müqabilində azad olunsun. 
Mehbalı üzdə razı olsa da, fikrində onu aldadaraq qarşılanma məqamında nə 
qədər təkid etsələr də zurnanı ifa etməmiş və belə demişdir: “Gavır köpək 
oğlu türk oğlu sizi şənləndirməz. Ölsəm də, dü də demərəm”. Qeyd edək ki, 
Mehbalı elə bir mahir ifaçı imiş ki, dağın döşünə yayılıb otlayan qoyun-quzu 
onun ifasının səsinə yanına toplaşarmış. Sonralar Daşkənddə Məcid 
Şıxəliyev və Zamaxan Qəhrəmanov da belə bir istedadlı sənətkar olacaq, 
Mehbalının ifaçılıq məharətini təkrarlaya biləcəkdilər. 

Əvvəldə də vurğulamışdıq ki, Aşıq Abbasəli Nəzərovun anası Zinyət 
XIX əsr Azərbaycan şairi Məmmədhüseynin nəvəsidir. İrsi olaraq istedadın 
Abbasəliyə ötürülməsi heç də təəccüblü deyil. Aşıq Abbasəli sənətə 
başladığı ilk illərdə balabançılıq da etmiş, Aşıq Səfiyarın əvvəlcə 
balabançısı olmuş, sonralar səsinin də yaxşı olduğundan aşıqlığa üstünlük 
vermişdir. O, sənət yoldaşlığı etdiyi həmkəndliləri Aşıq Ziyad, Aşıq Əli 
Şairov, Aşıq Abbasəli Xəlilov, Aşıq Səfiyar kimi nəhənglərlə ayaqlaşa 
bilmiş, bəzən onlardan da üstün olmuşdur. Aşıq Abbasəli Nəzərov Aşıq 
İslam Yarpızlı kimi ustad aşığa şəyirdlik etmişdir. Özü isə Aşıq Hacı 
Bayramovun ilk ustadı olmuş, sazın-sözün incəliklərini — belə demək 
mümkünsə, əlifbasını ona öyrətmişdir. 

1953-cü ildəki məlum köçürülmədən sonra Aşıq Abbasəli Nəzərov 
aşıqlığını Bərdə rayonunun Yeni Daşkənd kəndində davam etdirmişdir. 
Bərdə rayon mədəniyyət evinin üzvü olmuş, respublika tədbirlərində fəal 
iştirak etmişdir. O 1961-ci il 27 apreldə keçirilən Azərbaycan Aşıqlarının MI 
qurultayının iştirakçısı olmuşdur. Qurultay sonrası çəkilən və o illərdən 
xatirə kimi saxlanılan nadir fotoşəkili də Aşıq Abbasəlinin ailə albomundan 
əldə etmişik. 1970-ci illərdə Aşıq Abbasəlinin bacısı Yəmənin oğlu, balaban 
və qara zurna ifaçısı Əjdər Qədirov Yeni Daşkənd Mədəniyyət evinin 
direktoru idi. Bu mədəniyyət evinin üzvlərinin respublika tədbirlərində fəal 

iştirakına görə hətta Bərdə rayon Yeni Daşkənd Mədəniyyət evinin direktoru 
Qədirov Əjdər Papır oğluna 24 may 1978-ci ildə Azərbaycan SSR Əməkdar 
Mədəniyyət işçisi fəxri adı verilmişdir. 

Sirr deyil ki, şair və aşıqlar dağlara, yaylaqlara daha çox bağlı insan 
olurlar. Hətta dağlıq ərazilərdə arana nisbətən söz sahibləri çoxluğu ilə 
həmişə seçilir. Aşıq Abbasəli Nəzərov da üç ay yayı Kəlbəcərin və 
Göyçənin füsunkar gözəllikləri ilə insanı valeh edən, dağların qoynunda 
yerləşən kəndlərində keçirmişdir. Göyçənin Sarı bulağı, Tərsə dağı, Hacı 
Qurban yaylağı, Kəlbəcərin Sarı yeri, İstisuyu, Zülfüqarlısı, Taxta yurdu 
onun saz sinəsində seyrangahı olardı. Belə günlərin birində — 1955-ci ildə 
Aşıq Abbasəli Nəzərov Kəlbəcərin İstisu kurortunda Səməd Vurğunla 
görüşür. Görüşdə Şair Məmmədhüseynin nəticəsi olduğunu Xalq şairinə 
bildirmiş, şirin söhbətlər etmiş, şeirləşmişlər. Həmin görüşdən təsirlənən 
aşıq “Xoş gəldin” və “Vurğuna” adlı şeirlər də yazmışdır. Sonralar Aşıq 
Abbasəli bu görüş haqqında dönə-dönə söhbətlər edər, Səməd Vurğunla 
görüşündən qürur duyardı. 

Aşıq Abbasəli Nəzərov mənim xatirimdə həm də bir nüansı ilə daha 
çox xatırlanır. Onun səliqə-sahmanlı geyimi, üzünün həmişə təraşlı olması, 
çəkmələrinin bərq vuran parıltısı çox diqqətçəkici idi. O, toylarda, el 
məclislərində aşıq geyimində olar, özündən əvvəlki aşıqlıq ənənələrini 
yaşadar, oturuşu-duruşu, ədəb-ərkanı ilə gənc sənətkarlara nümunə olardı. 

Aşıq Abbasəli Nəzərov sonralar Naftalan şəhərinə köçərək orada 
yaşayırdı. Aşıq Göyçə, Kəlbəcər, Bərdə ədəbi mühiti ilə əlaqələri kəsmədən 
burada da bölgənin aşıq və şairləri ilə sıx təmasda olur, el-oba şənliklərində 
aktiv iştirak edirdi. 

Aşıq Abbasəli Nəzərov ifaçı və yaradıcı aşıq olaraq Göyçədə tanındığı 
kimi, XX əsrin ikinci yarısında Bərdədə, Naftalanda, Tərtərdə, Goranboyda, 
Kəlbəcərdə daha çox tanındı. Şair və aşıqlarla sənət yoldaşlığı etdi. O, 
Şirvan aşıqlarından Şakir Hacıyev, Bəylər Qədirov, Göygöldən Aşıq 
Məhərrəm Hacıyev, Goranboyun Balakürd kəndindən balabançı Binnət, 
Səfikürd kəndindən balabançı Kərəm, Qızılhacılı kəndindən balabançı 
Cəmil, Aşıq Saleh (Göyçəli), Tapqaraqoyunlu kəndindən Bisavad Teymur, 
Tərtərin Qaradağlı kəndindən balabançı Şavağat, Kəbirli kəndindən Aşıq 
Qaçay, Kəlbəcərdən Aşıq Şəmşir, Qəmkeş Allahverdi, Aşıq Qardaşxan, 
Balabançı Salman, öz həmkəndlilərindən balabançılar Əjdər, Əli, aşıqlar 
Abbasəli Xəlilov, Novruz Şairov, Hacı Bayramov, Nuriddin İsgəndərov ilə 
tərəf müqabili oldu. 

İfaçılığı zamanı repertuarında daha çox Şair Məmmədhüseyn, Aşıq 
Alı, Aşıq Ələsgər, Həsən Xəyallı, İsmixan, Alqayıt, Sərraf Şiruyə, şair Səfər, 
Sücaət, Bəhman Vətənoğluna yer verər, onların şeirlərini oxuyar, “Baş 
sarıtel”, “Orta sarıtel”, “Ruhani” aşıq havalarını ifa edərdi. O həmçinin “Əsli 
və Kərəm”, “Tahir və Zöhrə”, “Abbas və Gülgəz” dastanlarından da ayrı- 

ayrı parçaları el şənliklərində xüsusi şövqlə ifa edərdi. Aşıq Abbasəli 
Nəzərov ifaçı olmaqla yanaşı, həm də yaradıcı aşıq idi. Hələlik aşığın 10 
şeirini əldə edə bilmişik. İnanırıq ki, onun hələ neçə-neçə şeir nümunələrini 
də əldə edib çapına nail olacağıq. 

x Kk 

Aşıq Abbasəli Nəzərovun əmisi Hasan kişi haqqında da bu məqalədə 
bəzi məqamlara toxunmaq istərdik. Pirnazar oğlu Hasan toylarda, el 
şənliklərində məclisin şux keçməsi, maraqlı və baxımlı olması üçün 
oynamağı, toybəyiliyi və müəyyən şən hərəkətlər etməsi ilə də yaddaşlarda 
qalıb. Onun iştirakçısı olduğu toylar xüsusi folklor ənənələri (at yarışı, şax 
oynatmaq və s.) ilə seçilərmiş. 

Aşıq Ələsgərin aşağıda verdiyimiz “Qoymadı” rədifli qoşmasının 
ikinci bəndində adı çəkilən Hasan məhz Aşıq Abbasəli Nəzərovun əmisi 
Pirnazar oğlu Hasandır. 

...Yar çıxdı qarşıma yaman halımda, 
Gözüm qaldı o bimürvət zalımda. 
Söynalı başını qoydu yolumda, 
Hüseyn pəl vurdu, Hasan qoymadı. 


Şeir haqqında “Aşıq Ələsgər” kitabının “Qeydlər” bölümünün 6- 
cısında yazılır: “Şeirdə adı çəkilən Söynalı Aşığın şəyirdi, Hüseyn isə 
zurnaçı imiş. Hər ikisi Göyçənin Çaxırlı, Hasan isə Daşkənd kəndindən 
imiş.” Şeirdən və qeyddən də anlaşılır ki, Hasan kişi Aşıq Ələsgərin də aşığı 
olduğu toylarda, məclislərdə olub. Pimazar oğlu Hasanın Aşıq Ələsgərlə 
aralarında olan bir əhvalata da aydınlıq gətirməyimiz labüd görünür. Belə ki, 
bu əhvalat bir çox hallarda yanlış söylənilir, dinləyicilər və oxucular 
arasında anlaşılmazlığa səbəb olur. Öncə Sərraf Şiruyənin “Aşıq Nəcəf və 
Gülüstan” dastanından mövzu ilə bağlı bir hissəyə də diqqət yetirək: 

“Aşıq Ələsgər Daşkənd kəndində Hacı Kərimin oğlu Muxtarın toyuna 
aşıq çağırılmışdı. Şəyirdi Əsədlə üç gün, üç gecə çaldılar, oxudular. Toyun 
üçüncü gecəsi Aşıq Ələsgərə dövran yığmışdılar. Çoxları da aşığın 
dövranına toğlu, keçi, çəpiş yazılmışdı. Səhər aşıq gedəndə qabağına qata- 
caydılar”. Dastanın müəllifi Nəcəfin məhz həmin toyda şəyirdliyə 
götürüldüyünü də təfsilatı ilə yazmışdır. Toyun üçüncü gününün səhərisi 
Aşıq Ələsgərin yola salınması dastan dilində belə nəql olunur: 

“Bəli, əzizlərim, səhəriniz xeyirliyə açılsın, elə ki, səhər açıldı, 
Allahverdi kişi Nəcəfin pal-paltarını qoltuğuna verib, özüynən bərabər Hacı 
Kərimin qapısına gəldi. Hacı Kərim aşığın dövranına yığılan toğluların 
yanındaydı. Bir azdan Aşıq Ələsgər də, Əsəd də, qapıya çıxdılar. Allahverdi 
kişiyə, Nəcəfə sabahın xeyr dedilər. Bu arada, haradansa, Pirnazaroğlu 
Hasan da gəlib çıxdı. 

Baxdı kı, aşığın dövranına çəpiş verən də var. Dedi, — Aşıq Ələsgər, 
ayıb olar Daşkənddən Ağkilsəyə çəpiş aparasan. Çəpiş mənə qalsın, sənə bir 
toğlu verim. Aşıq Ələsgər, “sağ ol” deyib, razılığını bildirdi. Hasan kişi 
getdi, bir azdan atın qucağında toğlunu gətirib aşığın toğlularına qatdı. Aşıq 
Ələsgər camaatla görüşüb, heyvanları da Əsədlə Nəcəfin qabağına qatıb 
yola düşdü. Yol boyu on toğlu bir yana oldu, Hasan verən toğlu bir yana, nə 
heyvanlara yaxınlaşdı, nə yolnan düz getdi, ağzı hara düşürdü qaçırdı. 
Səhər Əsədlə Nəcəf oyandılar ki, Ələsgər kişi heyvanı sürüyə qatır, amma 
Hasan verən toğlu getmir. Ora-bura qaçır. Çox çalışdılar, mümkün olmadı, 
naəlac qalan Aşıq Ələsgər toğlunu gətirib hörüklədi. Bu minval ilə bir həftə 
gəldi keçdi, ancaq ki, toğlu hörükdə qaldı Ələsgər kişi istədi toğlunu geri 
qaytarsın, fikirləşdi ki, düzgün çıxmaz. Nəcəfi çağırdı: 

— A Nəcəf, hazırlaş, get bir evinizə baş çək, gəl. Pirnazar oğlu Hasana 
da bir tapşırığım var, onu da çatdır. Nəcəflə Əsəd işi başa düşdülər. Nəcəf 
dedi, Ələsgər əmi, hazıram, nahar eləmişəm. ...Aşıq Ələsgər Hasana 
deyəcək tapşırığı Nəcəfə dedi. Görək necə dedi. Biz deyək, eşidənlər 
xoşbəxt olsun. 

Bizdən salam olsun, ay Hasan qardaş, 
Əzəl başdan səhv eylədin bu işi. 
Toğlun dəli çıxıb, getmir qoyuna, 
Göndər gəlsin bizim ala çəpişi...” 


Pirnazar oğlu Hasanla bağlı olan bu əhvalata Abbas Vəfadağlı da “Ulu 
Göyçəm” adlı kitabında yer vermişdir. Böyük Qaraqoyunlu kənd sakini 
Rzayev Məşədi Mürsəl Əhməd oğlunun söhbəti əsasında müəllifin qələmə 
aldığı “Aşıq Nəcəflə Aşıq Əsədin Şəmşəddin səfəri” adlı yazısında 
oxuyuruq. O yazır: 

“Günlərin bir günü kəndə səs yayılır ki, bəs deməzsənmi, Aşıq 
Nəcəfin oğlunun sünnət toyudur. Bozalqanlı Aşıq Hüseyn başının dəstəsi ilə 
gəlir kəndə, atları birbaşa sürürlər Aşıq Ələsgərin həyətinə.” Abbas 
Vəfadağlı dastan-əhvalat fanrlı yazısında Aşıq Ələsgərlə Bozalqanlı Aşıq 
Hüseynin görüşünü, söhbətlərini, bir-birilərinə şeir demələrini də qeyd 
etdikdən sonra davam edir: 

“Sünnət toyu yaylaqda, Tərsə dağında keçirilir. Bu yaylaqda olan on 
səkkiz çoban sürülərini vururlar çəpərlərə. İtləri açırlar, özləri də gəlirlər 
məclisə. Ancaq, qonaq-qara o qədər çox olur ki, çobanlara yer çatmır. Aşıq 
Nəcəf irəli durur, əyləşənlər arasında olan qohumlarına xahiş eləyir ki, 
durub çobanlara yer eləsinlər. Çobanlar əyləşirlər və nəmər olaraq, Allah 
qoysa, oğlaqqıranda on səkkiz toğlu gətirəcəklərini bildirirlər. 

Aşıq Nəcəf deyir ki, a kişi, heç nə lazım deyil, keçin əyləşin, ürəyiniz 
istədiyi kimi yeyin-için. Bu toy dağların toyudu, dağların da yiyəsi, xeyir- 
bərəkəti, varı-dövləti sizsiniz. 

Deyilənlərə görə, yaylaqda gözəl bir sünnət toyu baş tutur. Kirvə isə 
aşıq Hüseynin qohumu Bozalqanlı Ələs olur.” Müəllif dastan-əhvalatda 
1919-cu ildə Göyçədə baş verən hadisələri, Səməd ağanın və Aşıq Nəcəfin 
faciəli ölümlərini də yazdıqdan sonra sonluğu belə bitirir: 

“İlqar-iman, çobanlar, həqiqətən də oğlaqqıranda toğluları yığırlar. 
Daşkəndli Şahnəzər kişi deyir ki, mənim nəmərliyə layiq toğlum yoxdu, 
mən çəpiş verəcəm. Çobanlar razılaşmırlar ki, söz danışıqdan keçər, biz 
toğlu söz vermişik. Şahnəzər də gətirib toğlu verir. Amma, iş elə gətirir ki, 
toğlu dəli çıxır. Aşıq Ələsgər zarafat eləmək üçün götürüb çobanlara belə bir 
ismarıc göndərir: 

Başına döndüyüm, Şahnəzər qardaş, 
Əzəldən pis qurdun, vallah, bu işi. 
Toğlun dəli olub sürüyə getmir, 
Göndər gəlsin bizim ala çəpişi.” 


Əvvəla onu bildirim ki, Daşkənddə Pirnazar oğlu Hasan başqa, 
Şahnazar oğlu Hasan isə başqa bir şəxsdi. Başqa-başqa nəsillərdəndilər. 
Sadəcə adları eyni, ata adlarında isə oxşarlıq var. Abbas Vəfadağlı 
Pimazarla Şahnazarı səhv salır. Müəllif şeiri də Şahnəzərə (1) müraciətlə 
verir. Halbuki, şeir Pirnazarın oğlu Hasana yazılıb. İkincisi isə Aşıq 
Ələsgərlə Bozalqanlı Aşıq Hüseynin söylənilən tərzdə görüşü də mübahisə 
obyektidi. Aşıq Ələsgərlə Bozalqanlı Aşıq Hüseyn məlum sünnət məclisində 
görüşərkən toyda ağsaqqal kimi iştirak ediblər, aşıq kimi yox. Toyun aşığı 
da Aşıq Əsədlə Aşıq Qurban olub. Hətta həmin görüşə Bozalqanlı Aşıq 
Hüseyn bir neçə nəfərlə, özü də sazsız gəliblərmiş. Bu barədə Aşıq Talıbın 
xatirələrindən də ətraflı məlumatlanlamaq olar. Üçüncüsü də çəpiş əhvalatı 
olanda Nəcəf hələ şəyirdliyə götürülürdü, heç evlənməmişdi. Digər bir 
məsələ də odur ki, Aşıq Nəcəfin oğlunun sünnət toyuna verilən nəmərlik 
toğluya və ya keçiyə Aşıq Ələsgər niyə şeir yazmalıydı ki? Əhvalatlar 
yazılarkən təəssüf ki, dəqiqləşdirmə aparılmamışdır. Ona görə də ciddi 
qüsurların olduğu göz önündədir. Məhz bu səpkili yanlış məlumatlar haqlı 
olaraq oxucular və tədqiqatçılar arasında çaşqınlığa səbəb olur. Hətta onu da 
qeyd edim ki, “Şahnazarlılar tayfasından Şahnazar oğlu Hasan kişi 17 il 
kəndin (Daşkəndin — A.Y.) koxası olmuşdur”. Elə bu səbəbdən də onun bu 
əhvalatın iştirakçısı olması inandırıcı görünmür. Daha doğru olanı əvvəldə 
verdiyimiz Sərraf Şiruyənin “Aşıq Nəcəf və Gülüstan” dastanındakı 
variantdır. 

ANANIN 


Analar can deyər, balasın sevər, 
Siz Allah, eşidin sözün ananın. 
“Balamdı ürəyim, bu canım” deyər, 
Dərdinə dərmanlar gəzin ananın. 


Anam olsa gözüm üstə bəslərdim, 
Əzizlərdim, “ana”, “ana” səslərdim. 
Canımnan artıq da onu istərdim, 


Nə olsa cəbrinə dözün ananın. 


Abbasəli, hər varlıqdan şirindi, 
Ana məhəbbəti yaman dərindi. 
Görürəm anaya çoxu sərindi, 

Öpün gözləriynən üzün ananın. 


TAPILMAZ 
Dostu satıb yaltaq olan adamda, 


Nə namus, nə qeyrət, nə də ar olmaz. 
Kişilik insanda bir nişanədir, 


Nə pulnan, nə varnan bilin, var olmaz. 


Qorxuludur, insanların yaltağı, 
Çəkər səni ayağından aşağı. 
Dili də acıdır, qurtarmaz dağı, 
Çox illər ötüşər, yeri sağalmaz. 


Abbasəli gəlib Göyçətək eldən, 
Mehriban danışaq, bağırma zildən. 
Qoşacam xırmana, açacam vəldən, 
Hayına yetməyə kimsə tapılmaz. 


DAĞLAR 


Həkim də, loğman da, sağ can da sizsiz, 
Dərdlərin dərmanı, a gözəl dağlar. 
Mən ağıl ucunnan olmuşam xəstə, 
Ürəyim çırpınır, gözlərim ağlar. 


Aşıq Abbasəli NƏZƏROV 


İki ildir, dağlar, sizə gəlmədim, 

Qohumdan-qardaşdan əhval bilmədim. 
Nə lalə, bənövşə, nərgiz dərmədim, 
Yadımdan çıxmayır soyuq bulaqlar. 


Abbasəli, qəlbin çıxmır qaradan, 
Rəhm eyləsin yeri-göyü yaradan. 
Çətin dərddir köçüb gəlmək oradan, 
Gavıra qalmasın gözəl yaylaqlar. 


QURBAN OLUM 


Ata-ana qədri bilən, 
İnsanlara qurban olum. 
Dar ayaqda bəd halını, 
Duyanlara qurban olum. 


Böyük yolu saxlayanlar, 
Allaha da əziz olar. 
Yaxşılıqdan əla nə var, 
Yaxşılara qurban olum. 


Abbasəli bir veteran, 

Çoxdu sevən, hörmət qoyan. 
Arxa olan, kömək duran, 
Oğlanlara qurban olum. 


DAĞLAR 


Otuz ildir aralıyam, 
Çıxmırsınız yaddan, dağlar. 
Qardaş öldü, yaralıyam, 
Ağzım düşüb daddan, dağlar. 


Hacı Qurban, Tərsə dağı, 
Gəşd eylədim cavan çağı. 
Seyid Bayramın ocağı, 

Çıxardandı oddan, dağlar. 

Abbasəliyəm, oralıyam, 
Dost-qardaşdan aralıyam. 
Dərdim çoxdur, yaralıyam, 
Xəbər verin Zoddan, dağlar. 


YAMANDI 


Gözəl Göyçə kimə qaldı, 
Hamı susqun, hamı laldı. 
Millətə çox zülüm oldu, 
Çəkilməz dərddi, yamandı. 


Yaddan çıxmaz o yaylaqlar, 
Duma gözlü gur bulaqlar. 
Qərib didərginlər ağlar, 
Kömək ol, Allah, amandı. 


Abbasəli, artıq gecdi, 
Yaş yetmişi gəlib keçdi. 
Hər nə etsən, daha heçdi, 
Ürək susur, son zamandı. 


XOŞ GƏLDİN 


Yönün düşüb bu dağlara, 
Şair, xoş gəldin, xoş gəldin. 
İstisuya, bulaqlara, 

Şair, xoş gəldin, xoş gəldin. 


Arzu edirdik sizi də biz, 
Yaman şad oldu qəlbimiz. 
Aləmə dəydi görüşümüz, 


Vurğun, xoş gəldin, xoş gəldin. 


Şair Məmmədsöyün babam, 
Dost yolunda müdəm varam. 
Abbasəli sənətkaram, 

Şair, xoş gəldin, xoş gəldin. 


VURĞUNA 


Görməmişdim, arzulardım görməyi, 
Əlli beşdə mən rast gəldim Vurğuna. 
Kəlbəcərdə, İstisuda, kurortda, 
Qulaq asdıq bircə gecə biz ona. 


İnsan gedərgidir, yaxşılıq qalar, 
Vurğun kimi insan harda tapılar? 
Xanəndə, aşıqlar şeirin oxuyar, 
Min rəhmət deyirik gözəl insana. 


Adım Abbasəli, şair nəvəsi, 
Çətindir dünyada deyib gülməsi, 
Dolaylarda bulaq üstə məclisi, 
Çox böyük şöhrətdi Azərbaycana. 


YAMAN DƏRDDİ 


Ana baladan ayrılsa, 

Yaman dərddi, yaman dərddi. 
Həm ağlayır, həm öpüşür, 
Yaman dərddi, yaman dərddi. 


Bala — ananın ürəyi, 

Canına sinmir yeməyi. 
“Of-of” bala, can deməyi, 
Yaman dərddi, yaman dərddi. 


Ana-bala ağladılar, 

Ürəyimi dağladılar. 
Qəm-qüssədə çağladılar, 
Yaman dərddi, yaman dərddi. 

Ağsaqqallarımız 


Musa NƏBİOĞLU 
Əməkdar mədəniyyət işçisi 


TƏKİ SAĞLIQ OLSUNI 


Telefonuma zəng gəldi. Nömrə tanış 
olmasa da, zəng edənin səsinin şirinliyi və 
doğmalığı diqqətimi çəkdi. Amma etiraf | Şö 
edim ki, əvvəlcə tanıya bilmədim. | 
Vəziyyəti duyubmuş kimi, xəttin o 
başındakı adam — tanımadınmı? — deyə 
soruşdu və məni çox da intizarda | 
qoymadan əlavə etdi ki, Ələddin 
müəllimdir, Ələddin Borçalı! Sizi 
tanımamaq olarmı, — dedim, — Ələddin 
müəlliml 

...Sonuncu görüşümüzdən iyirmi il keçir. Bu iyirmi ildə çox şeylər 
dəyişib — həm ölkəmizin həyatında, həm də şəxsi həyatımızda. Yaşımızın 
üstə yaş gəlib. Amma Ələddin müəllimin səsindəki əvvəlki şirinlik də 
yerindədir, həlimlik və mehribanlıq da. 

Borçalıdan pərvazlanmış xalis türk kişisi kimi həmişə böyük hörmət 
bəslədiyim Ələddin müəllimin bu zəngi məni hədsiz sevindirmişdi. Bir- 
birimizlə hal-əhval tutub, qərarlaşdıq ki, ən yaxın günlərdə görüşək. 

...Və görüşdük. Yaş səksəni haqlasa da, zahirən çox da dəyişməyib. 
Əvvəlki əzəmət də yerindədir, əvvəlki mərdanə duruş da. Bir az da 
bəyazlaşmış saçları isə Borçalının başıqarlı dağlarını xatırlatdı mənə. 
İyirmi ildən sonrakı ilk görüşümüz o qədər səmimi, o qədər isti keçdi ki, 
vaxtın necə ötdüyünü də bilmədik. Bizi bir-birimizə bağlayan o qədər 
müqəddəs dəyərlər var ki, günlərlə danışsaq da, qurtarmaz. Bununla belə, 
nədən danışsaq da, istər-istəməz söhbətmiz fırlanıb Borçalı mövzusuna 
gəlirdi. Borçalının hər səhifəsi qürur mənbəyi olan tarixi keçmişindən, bu 
qədim Türk yurdunun bu gün səsi-sorağı dünyaya yayılmış görkəmli 
ictimai-siyasi xadimlərindən, dövlət, elm və mədəniyyət adamlarından, 
eləcə də, qəhrəmanlıq tariximizdən — Qarapapaq Borçalı igidlərindən 
tutmuş ən son İkinci Qarabağ müharibəsində böyük şücaətlə döyüşmüş 
gənclərimizdən söhbət açdıq. Ələddin müəllimin bu qədər şirin və 
səmimi söhbəti mənə filosoflardan birinin sözlərini xatırlatdı: «Sən 
danış, sənin necə adam olduğunu deyim». 

Doğrudan da, sanki Ələddin müəllimi özüm üçün yenidən kəşf 
etmişdim. Onun simasında Borçalının ağırtaxtalı kişiləri yenidən 
gözlərim önündə canlandı. O kişilər ki, bir kəlməsi küsülülər barışdırar, 
qan düşmənçiliyini aradan qaldırar, öyüd-nəsihət dolu hər məsləhəti 
gənclərin yoluna işıq saçar. O kişilər ki, sifətinin nuru bir məclisi 
işıqlandırar, bir elin daim yanar çırağına çevrilər. Və o kişilər ki, bizim 
onlara hər zaman böyük ehtiyacımız var. Təəssüf ki, sıraları getdikcə 
seyrəlir. 

Bu el ağsaqqalını əlavə təqdimata ehtiyac olmasa da, xatırladım ki, 
bu gün hamının daha çox Ələddin Borçalı kimi tanıdığı Ələddin 
Məhərrəm oğlu Həsənov 1942-ci il yanvar ayının 6-da Gürcüstanda — o 
zamankı Borçalı (indiki Marneuli) rayonunun Yuxarı Saral kəndində 
anadan olub. Uşaqlığı ikinci dünya müharibəsinin ağrılı-acılı illərinə 
təsadüf etdiyindən ailədə dördüncü uşaq olan Ələddin yaşıdlarının 
çoxundan fərqli olaraq maddi çətinlik ucbatından orta təhsilini də 
vaxtında ala bilməyib — 12 yaşında birinci sinfə gedib. Doğma kəndində 
ibtidai təhsil alıb, sonra qonşu Aşağı Saral kəndindəki məktəbdə oxuyub. 
Qasımlı kənd orta məktəbini bitirdikdən sonra isə təhsilini Azərbaycan 
Dövlət Pedaqoji İnstitutunun (indiki ADPU) fizika fakültəsinin axşam 
şöbəsində davam etdirib. Ömrünü pedaqofi işə həsr edib — gənclik 
illərindən başlayaraq təqaüdə çıxana kimi Bakıdakı Mədəni-maarif 
texnikumunda (indiki Bakı Humanitar kollecində) çalışaraq müəllim 
adını şərəflə daşıyıb. 

Bəzən rüzgarın sərt əsən yelləri də onu dəyişə bilməyib. Haqqın 
yolundan və dürüstlüyündən heç zaman dönməyib, sözün yaxşı 
mənasında inadkar, haqsızlığa qarşı barışmaz olub, kimsəyə quyu 
qazmayıb, vədinə əməl edib, əhdini pozmayıb, bir dərdli görəndə qəminə 
şərik olub, sevinci bölüşüb. 

Bir müəllim kimi yetirmələrinə daim örnək olan Ələddin Borçalı 
həm də nümunəvi ailə başçısı kimi tanınıb — özü kimi pedaqofi 
fəaliyyətlə məşğul olan həyat yoldaşı Müşrəvan İslam qızı ilə bərabər 
Səbinə, Samirə, Mehriban, Sevda və Elxan kimi ləyaqətli övladlar 
böyüdüb. Qəşəm, Ərsan, Nərgiz, Aysel, Hüseyn, Şəhrizad, Bəhmən, 
Müşrəvan və Mehin kimi gülüzlü nəvələrin sevimli babasıdır. 

Ələddin müəllim görüşə əliboş gəlməmişdi. İki şeirlər kitabını 
təqdim etdi mənə: 2012-ci ildə işıq üzü görmüş “Külli nemətlərdən 
yüksəkdir Vətən” və 2022-ci ilin əvvəlində nəşr olunmuş “Qanana 
rəhmətdir qalan”. 

Sazlı-sözlü Borçalıda dünyaya göz açıb, həyatda ilk addımlarını da 
burda atasan və şeirə-sənətə biganə olasan — heç ağlabatan deyil. Əslində 

Ələddin müəllimin şeir yazdığını bilirdim. Amma onu da bilirdim ki, 
bəziləri kimi, yazdıqlarının mürəkkəbi qurumamış redaksiya və 
nəşriyyatların qapısını yağır edənlərdən deyil. Yazmaq xətrinə 
yazanlardan da deyil. Şeirlərində həyata baxışını ifadə edir, 
düşündüklərini və onu düşündürənləri sözün poetik qüdrətinə güvənərək 
qələmə alır, oxucusunun ürəyinə yol tapmağı, onu düşündürməyi bacarır. 
Kitablarının on illik faislə ilə (2012 və 2022-ci illərdə — anadan olmasının 
70 və 80 illik yubileyləri ərəfəsində) işıq üzü görməsi də Ələddin 
müəllimin sözə qarşı məsuliyyətindən xəbər verir və hər iki kitabı onun 
həm də uğurlu yaradıcılıq hesabatı saymaq olar. Onun üçün əsas olan çox 
yazmaq, tez-tez nəşr olunmaq deyil, nə yazmaq, indiki yazarlar və kitab 
bolluğunda oxucuya necə kkitab təqdim etməkdir. Xalq şairi Zəlimxan 
Yaqubun təbirincə demiş olsaq, istəyi odur ki, kitabları qalın yox, 
qalandan olsun. 

Ələddin müəllimin şəxsiyyəti ilə yaradıcılığı bir-birini tamamlayır. 
Gündəlik həyatda necədirsə, gənclərə hansı öyüd-nəsihəti verir, hansı 
yolu göstərirsə, onun şeirlərində də biz bunun şahidi oluruq. İnsanları bir- 
birinə qarğış etməməyə, kişi kimi söhbət aparmağa, arxasıza kömək 
olmağa çağırır. “Yüz fikir bir borcu ödəyə bilməz” kimi məşhur atalar 
sözünə söykənib “qaşınmayan yerdən qan çıxarma”, “ara qarışdırıb, 
evləri yıxma”, “kiminsə varına həsədlə baxma” kimi ağsaqqal məsləhəti 
verir: 


Ələddin göstərdi yolu-ərkanı, 
Səbr etsən, hər şeyin gələr zamanı. 
Sən özünlə bitmiş bilmə dövranı, 
Qoru məsləkini, qandırar səni. 


Böyük türk şairi N.F.Qısakürək yazırdı: “Cəmiyyət öz daxili 
dünyasında yatır, amma yuxusunu şairlər görür, yozur”. Bu mənada, 
Ələddin Borçalı da “yarandığı gündən hey çalxanan” dünyada bu gün baş 
verənlərə bir şair kimi biganə qala bilmir, dünyanı “kainat mülkündə bir 
möcüzə” adlandırır. 

Yuxarıda da qeyd etdiyimiz kimi, bu il Ələddin müəllimin 80 yaşı 
tamam olub. Ömrünün müdriklik çağlarını yaşayır, yazıb-yaradır. 
Doğrudur, şeirlərinin birində sağlıq durumu ilə bağlı giley-güzar da 
eləyir, arada “əcəl cəhd etdi ki, tutsun yaxamdan”, — deyir. Amma 
şükürlər olsun ki, artıq bu problem arxada qalıb. Özünün də dediyi kimi, 
qarşıda hələ diyar-diyar gəzməyi, bir el ağsaqqalı kimi elin xeyirində- 

şərində iştirak etməyi, məclislərdə xeyir-dua verməyi var. Bunu özü bədii 


dillə daha yaxşı ifadə edir: 


Nə yerdən, nə göydən doymamışam mən, 
Dünyanın sehrini çözməyim qalıb. 


Mən də söhbətindən doymadığım dəyərli ağsaqqalımız Ələddin 
müəllimə bundan sonra da sağlıqlı və uzun ömür arzulayır və deyirəm, 
qarşıda hələ çox görüşlərimiz, çox söhbətlərimiz var, təki sağlıq olsun, 


Ələddin müəlliml 


Ələddin BORÇALI 


HÖRMƏT EYLƏ 


Qarğış etmə heç bir kəsə, 
Kişi kimi söhbət eylə. 
Qəbahətə yol verənə 
Ədalətlə töhmət eylə. 


Günahını anlayana, 
Öz-özünü danlayana, 
Buza dönüb donmayana, 
Səbrini bas, möhlət eylə. 


Hər ananın balası var, 
Qeyrət adlı qalası var, 
Çətinliyin səfası var, 

Arxasıza hörmət eylə. 


Hər bəndənin öz suru var, 
Acizi var, cəsuru var. 
Hər kəsin öz qüruru var, 
Ehtiyatla cürət eylə. 


Ayıq dolan, yatma yuxu, 


Dara düşsən, bilmə qorxu. 


Başın üstə çələng toxu, 
Vaxt gözləmir, sürət eylə. 

NƏSƏN, A DÜNYA 


Yarandığın gündən hey çalxanırsan, 
Kim bilir necəsən, nəsən, a dünya. 
Kainat mülkündə bir möcüzəsən, 
Səndən çox olubdur küsən, a dünya. 


Hələ bilən yoxdur neçədir yaşın, 
Nədən yaranıbdır torpağın, daşın. 
Əlçatmaz, ünyetməz göydədir başın, 
O pünhan sirrini desən, a dünya. 


Məsəldir, deyərlər, ah yerdə qalmaz, 
Atalar demişkən, tökülən dolmaz. 
Bu qədər sinəndə ah-aman olmaz, 
Niyə şər-şeytanla tənsən, a dünya. 


Nələr yaşanmayıb bu yer üzündə, 
Qara talelər var hər bir izində. 
Bunlar bir heç olub sənin gözündə, 
Yenə gərdişinlə şənsən, a dünya. 


QANDIRAR SƏNİ 


Dərddən-sərdən uzaq ola bilməsən, 
Acılar, ağrılar yandırar səni. 

“Yüz fikir bir borcu ödəyə bilməz”, 
Axırda mat edər, dondurar səni. 

Çətinə düşəndə tez axtar əlac, 
Səhvini anlayıb, şərdən kənar qaç. 
Şeytanla başlasan əgər qovdu-qaç, 
Hiyləyə əl atıb, sındırar səni. 


Qaşınmayan yerdən gəl, qan çıxarma, 
Ara qarışdırıb, evləri yıxma. 

Kiminsə varına həsədlə baxma, 
Həsəd əbədilik söndürər səni. 


Ələddin göstərdi yolu-ərkanı, 
Səbr etsən, hər şeyin gələr zamanı. 
Sən özünlə bitmiş bilmə dövranı, 
Qoru məsləkini, qandırar səni. 


ÖMÜR YOLUNDA 


Enişli-yoxuşlu həyat yolunda 
Kiminin əvvəli, kimin axırı. 

Çoxu pünhan-pünhan gəzir, dolanır, 
Sınasan, görünər pası, paxırı. 


Adam var, şeytandı, yolu bilinmir, 
Sağını aldadır, solu bilinmir, 
Qapalı dolanır, halı bilinmir, 
Bir çoxu andırır sürü-naxırı. 


Ələddin, dərindən düşünmək azdır, 
Çoxları başıboş, dilindən sazdır. 
Yol tapıb soxulsa, çıxmayan pazdır, 
Kölgədə dolanar, gəzər çuxuru. 


YERİ GƏLƏNDƏ 


Dövrana baxmadım, vaxta baxmadım, 
Sözü üzə dedim yeri gələndə. 

İnadkar olmuşam, dürüst olmuşam, 
Alışıb yanmışam haqsız görəndə. 


Çətinə düşəndə yolu azmadım, 

Heç kəsə heç zaman quyu qazmadım. 
Nə vəd eylədimsə, onu pozmadım, 
Qəmə şərik çıxdım dərdli görəndə. 


Keşməkeşli gəldi zəmanə, gərdiş, 
Rüşvətsiz ötmədi görülən bir iş. 
Pis nəzər çoxunda yaratdı vərdiş, 
Haqlı günahkara döndü dinəndə. 


Ha ağla, ha sızla, ha giley eylə, 
Haqqa çatmaq olmaz boş-boş gileylə. 
İblis sövdələşər ağıldan səylə, 

Bir günah səndədir, bir günah məndə. 


HƏYATIM MƏNİM 


Bu gəlimli, bu gedimli dünyada, 
Başdan bəlalıdır həyatım mənim. 
Neçə yol çözülüb, düyünlənibdir, 
İçdən yaralıdır həyatım mənim. 


Bəzən durulmuşam, çox şən olmuşam, 
Bəzən saralmışam, bəzən solmuşam. 
Tək Allahın ümidinə qalmışam, 
Ağlı-qaralıdır həyatım mənim. 


Ələddin, olmaya əzablı anlar, 
Fikirdən əriyib gül kimi canlar. 
Hədər yaşamayıb duyub yazanlar, 
Mənə vəfalıdır həyatım mənim. 

Təbrik edirik! 


Altay MƏMMƏDLİ - 50 
Hörmətli Aşıq Altay Məmmədlil 


Sizin çox maraqlı sənətkar tale- 
yiniz vardır. Arxada qoyuğunuz bu 
50 ildə özünüzdən əvvəlki ustadlara, 
sazımıza layiq olan bir ömür yaşamış, 
kamil ustadlardan dərs alaraq 
Azərbaycanda adı həmişə hörmətlə 
çəkilən aşıqlar sırasında dayanmısınız. 

Siz ömrünüzün 30 ildən çoxunu 
bu sənətə həsr edərək müasir 
dövrümüzdə Azərbaycan aşıq 
sənətinin layiqli davamçılarından 
olan ustad aşıq kimi şərəfli bir ömür yolu keçmisiniz. Son illərdə 
respublikamızda keçirilən beynəlxalq aşıq festivallarında, bu sənətlə 
bağlı digər tədbirlərdə iştirak etmiş, yeniyetmə və gənclər arasında 
keçirilən baxış-müsabiqələrdə münsif kimi obyektiv mövqe 
sərgiləmiş, dəfələrlə beynəlxalq folklor festivallarında ölkəmizi 
layiqincə təmsil etmisiniz. Kamil bir sənətkar kimi şöhrətiniz 
Azərbaycanın hüdudlarını çoxdan aşıb. İndi sizi təkcə Azərbaycanda 
yox, Türkiyədə, Cənubi Azərbaycanda, Gürcüstanda və digər 
ölkələrdə də yaxşı tanıyır və sevirlər. 

Siz həm də elmi-tədqiqatla məşğul olaraq aşıq sənətini, klassik 
aşıqlarımızın həyat və yaradıcılıqlarını tədqiq edir, filologiya üzrə 
fəlsəfə doktoru kimi Azərbaycan Dövlət Mədəniyyət və İncəsənət 
Universitetində bu sənətin sirlərini böyük həvəslə gənclərə 
öyrədirsiniz. Bu gün sənətə gələn neçə-neçə gənc aşıqlığın sirlərini 
məhz sizdən öyrənib, sizi özünə ustad sayır. 

Siz kamil bir sənətkar kimi hər yerdə el məhəbbəti 
qazanmısınız, aşıq sənəti qarşısındakı xidmətləriniz daim yüksək 
qiymətləndirilib. Dəfələrlə fəxri fərman və diplomlarla təltif olunub, 
müxtəlif mükafatlara layiq görülübsünüz. 

Siz sazımızı yaşadan, keçdiyi həyat və yaradıcılıq yolu bu gün 
sənətə gəlmək istəyən cavanlara örnək olan, gənclik təravətini, 
səliqə-səhmanını qoruya-qoruya püxtələşib müdrikləşən 
sənətkarlarımızdansınız. 

Sizi — Azərbaycan aşıq sənətinin layiqli nümayəndəsini anadan 
olmağınızın 50 illik yubileyi münasibəti ilə təbrik edir, sağlam və 
gümrah olmağınızı, bundan sonra da bir ustad aşıq kimi ozan-aşıq 
sənətinə yeni-yeni töhfələr verməyinizi arzulayıram! 


“OZAN DÜNYASI” AŞIQ YARADICILIĞININ TƏBLİĞİ 


İCTİMAİ BİRLİYİ 


ŞUŞANIN AZADLIGI 


Dagıtdı Ordumuz burcu, hasarı, 
Yol aldı birbaşa Şuşaya sarı. 

Nə dərə dedilər, nə dağ dedilər, 
Gərəkdi məqsədə cataq dedilər. 
Yolumuzu gözləyən Cıdır düzüdür, 
Böyük şairlərin söhbət-sözüdür. 
Hər qarışı bizim ərlər oylağı, 
Cahanda məhşurdu İsa bulağı. 
Yazda göz oxşayır çiçəyi, gülü, 
Darda qoymaq olmaz Xarı bülbülü. 
Qarabağ üzükdü, Şuşasa qaşdı, 
Üç yanı sıldırım qayadı, daşdı. 
Ağıllı zəkalar tədbir gördülər, 
Qayadan qalxmağa qərar verdilər. 
Ürəyi vətənlə döyən oğullar, 
Düşmənin qəddini əyən oğullar, 
Qisasın məqamı çatan çağında, 
Zülmət bir gecənin qaranlığında, 
Sıldırım qayaya kəmənd atdılar, 
Böyük hünər ilə ora çatdılar. 
Düşmənin gözləri yollarda idi, 
Dərədə, təpədə kollarda idi. 

Tanrı da düşmənə zor eyləmişdi, 
Qan örtən gözünü kor eyləmişdi. 
İgidlər beləcə tutdu yerini, 
Ehamlla duydular biri-birini. 
Qılınclar qan ilə qını yaşladı, 

Səsi sonra cıxan savaş başladı. 
Gözünü çevirən qaşsız qalırdı, 
Başını qaldıran başsız qalırdı. 

Altay MƏMMƏDLİ 


Aşot sərkiz deyə haray salmışdı, 
Nə baş verir deyə, çaş-baş qalmışdı. 
Toplar çevrilmişdi Şuşa yoluna, 
Görsənən yox idi heç “stvol”una. 
Bəs bunlar kimdir ki, Şuşa içində, 
Dalanda, küçədə, döngədə, tində, 
Sanki ildırım tək keçir durmadan, 
Erməni görəndə biçir durmadan. 
İşqalcı nadandan qisas alırdı, 

Ərən oğullarmız süngü çalırdı. 
Erməni başına yumruq enirdi, 

Şuşa yad əllərdən təmizlənirdi. 

Sirli qüvvələrin vahiməsindən 
Düşmən gizlənməyə kol axtarırdı. 
Bir igid əlində üçrəngli bayraq, 
Suşa qalasına yol axtarırdı. 

Vətəni canından əziz tutanlar 
İllərdi buxovlu qolu açdılar. 

İstər Şəhidlərmiz, Qazilərimiz, 

Can bahasına yolu açdılar. 
Düşmənin anası yandı, yaxıldı, 
Şuşa qalasına bayraq taxıldı. 
Hiyləgər düşməni mat qoydu bu iş, 
Beləcə Şuşada dəyişdi gərdiş. 
Şəhid oğulların ruhu şad olsun, 
Yenə nə qan olsun, nə fəryad olsun. 
Biz də ayıq olaq, necə ki varıq, 
Bax onda kədərsiz, qəmsiz olarıql 
Bunu ki əzəldən atalar demiş, 
Xalqın bir olması nə gözəliymiş. 
Ləlim, cəvahirim, gövhərim-kanım, 
Yaşasın əbədi AZƏRBAYCANIMI 

SALAM QARABAĞIM, 
SALAM XAN ŞUŞAM 


Ərən oğillara Tanrı yar oldu, 
Dağında, daşında düşmən xar oldu, 
Adın dastan oldu, dildə car oldu, 
Yolunda sel təki axdı qan, Şuşam — 
Salam Qarabağım, salam Xan Şuşaml 


Bir qarışna qıymadılar oğullar, 
İstəyindən doymadılar oğullar, 

Səni darda qoymadılar oğullar, 
Şəhidli, Qazili qəhrəman Şuşam — 
Salam Qarabağım, salam, Xan Şuşaml 


Ayaqdayıq düşmən bağrın əzməyə, 
Keşiyində Laçın kimi süzməyə, 
Arzum idi dağlarında gəzməyə, 
Sevincim, şadlığım bir ümman, Şuşam — 
Salam Qarabağım, salam, Xan Şuşaml 


Büllur bulaqların gözü səndədir, 
Nəğməkar dillərin sözü səndədir, 

Ulu babaların izi səndədir, 

İncilər icində gövhər-kan Şuşam — 
Salam Qarabağım, salam Xan Şuşaml 


Koroğlu nərəsi dolandı zildə, 

Siyasət apardı gör neçə dildə. 

Nizam ordu qurdu bir neçə ildə, 

Var olsun Ali Baş Komandan, Şuşam — 
Salam Qarabağım, salam, Xan Şuşaml 


BÜLBÜL 


Səhər tezdən nə haraydı salmısan, 
Belə nə ötürsən, yaralı bülbül? 
Yaranışdan gülə həmdəm xar olub, 
Ay bəxti əzəldən qaralı bülbül. 


“Bülbül, sənin işin qandı” deyirlər, 
“Aşiqlər oduna yandı” deyirlər, 
“Köksün altı al-əlvandı” deyirlər, 
Rəngin həsrətdənmi saralı, bülbül? 


Nəvalı nəğməndən çaşır xəyalım, 
Dayan qoşa ötək, ələ saz alım, 
Mən aşıq Altayam, Şınıx mahalım, 
Bəs sən oldun söylə haralı bülbül?! 


MƏNİ 


Ay qaşları qələmkarım, 
Kipriyinlə oxla məni. 
Özünə yar seçər olsan, 
Sma məni, yoxla məni. 


Hayanda olsan, yetərəm, 
Mən ki Məcnundan betərəm. 
Dilindən düşüb itərəm, 
Ürəyində saxla məni. 


Bir mələksən, yoxdur əvəz, 
Altay səndən yaman deməz. 
Torpaq olsam, üstümdə gəz, 
Cəmən olsam, qoxla məni. 


ÇIXARDI 


Axşamdan yağan qar səhərə kimi, 
Narıncı yağardı, dizə çıxardı. 
Uşaqlar xizəklə dağlara qalxar, 
Yarışa girərdi,düzə çıxardı. 


“Xıdır Nəbi” göndərərdi yelləri, 
Yel əsdikcə dağıdırdı telləri, 
"Danaqıran" qabaqladı gülləri, 
Erkən baş qaldırıb, üzə çıxardı. 


Ovçu olan tərpədəndə tətiyi, 
Xoş olardı ov ləzzəti, ət iyi. 
Sobalarda fısdıq, palıd kötüyü, 
Alovlanıb, yanıb köşə çıxardı. 


Bayram qabağında bəzənər masa, 
Süfrəyə gələrdi, evdə nə varsa. 
Çərşənbə axşamı keçəlnən kosa, 
Qapı-qapı gəzər, məzə çıxardı. 

Bir gözəlin ilk sevdası başında, 
Dolanardı gədiklərin qaşında. 
Aşıq Altay hələ gənclik yaşında, 
El toyuna saza-sözə çıxardıl 


DÖNDƏRƏR 


Adam var ki, işin düşsə üstünə, 
Qarışqa dərdini filə döndərər. 
Adam da var, bircə gülər üzüylə, 
Xəzan ürəkləri gülə döndərər. 


Adam var ki, nadanlıqdır vərdişi, 
Bir onu dəyişmir hökmün gərdişi. 
Adam da var, bircə nəfəslik işi, 
Çəkər ayağından, ilə döndərər. 


Hər can dediklərin yanmaz oduna, 
Altay, dara düşsən, salmaz yadına. 
Adam da var, yetmək üçün dadına, 
Açar qollarını, yelə döndərər. 


GÖZLƏRİN 


O yerdə gün çıxar, ay bədirlənər, 
Baxıb böylandıqca hara gözlərin. 
Qaşların kamandı, kipriyin oxdu, 
Az qalır can ala qara gözlərin. 


Ey dərd əhli, sinəmdə çox yaram var, 
Bir görəsən, daş dəyməmiş haram var? 
Baxışında min bir dərdə çara var, 
Edərmi dərdimə çarə gözlərin? 


Səndədir gözəllik, səndədir səfa, 
Xoş olar, yolunda çəksəm də cəfa. 


Nə olar, söylə ki, gəlsin insafa, 
Çəkməsin A ltayı dara gözlərin. 


KÖNÜL 


Nə sərvətsiz dolan, nə varsız dolan, 
Nə dünya varına gül olma, könül. 
Döstun uğurunda alış da, yan da, 
Sönsən, yel aparar, kül olma, könül. 


Ətri gözəl olmaz hər bağda bitən, 
Tanrı da qaytarmaz, candırsa itən. 
Bilməsin havanı hər yoldan ötən, 
Hər kəsin çaldığı tel olma, könül. 


Altay, belə gəlib Adəm vaxtından, 
Haqqa nahaq desən, küsmə baxtından. 
Əgər fürsət versən, salar taxtından, 
Gəl namərdlə şirin dil olma, könül. 


VERƏNDƏ 


Naşı zərgər günahını anlamaz, 
Ləlin qiymətini daşa verəndə. 
İtirər hörmətin arifəm deyən, 
Gözün qiymətini qaşa verəndə. 


Ölsə, geri dönməz mərd öz işinnən, 
Usanmaz fələyin bəd gərdişinnən. 
Fələk öyünməsin öz vərdişinnən, 
Namərdin zərini qoşa verəndə. 


Söz gəldimi, Aşıq Altay çağlayar, 
Dünya varı çox gözləri bağlayar. 
O ağanın el-obası ağlayar, 
Toxmağını ağlıçaşa verəndə. 

Təbrik edirik! 
NEMƏT QASIMLI - 50 


Bu il çağdaş dövrümüzdə aşıq 
sənətinin inkişafında böyük xidmətləri 
olan, özünəməxsus ifaçılıq tərzi və 
dəst-xətti ilə seçilən ustad sənətkar 
Nemət Qasımlının andan olmasının 50 
illik yubiley ilidir. 

Nemət Yusif oğlu Qasımlı 1972-ci 
il iyulun 27-də Gədəbəy rayonunun 
Kiçik Qaramurad kəndində ziyalı 
ailəsində anadan olub. Hələ kiçik | 
yaşlarından saza meyil göstərib, 
dəfələrlə ustad aşıq İsfəndiyar Rüstəmovun rəhbərliyi altında keçirilən 
“Gədəbəyin yazı, aşığın sazı” saz bayramlarında iştirak edib, mükafata 
layiq yerlər tutub. Gəncəbasar bölgəsi üzrə keçirilən “Telli saz” 
müsabiqəsinin qalibi olub. 

Sonradan ildən-ilə sənətdə püxtələşəib, uğurlarının sayı da çoxalıb. 
1996-cı ildə Respublika üzrə keçirilən “İstedad axtarırıq” müsabiqəsinin, 
2002-ci ilin may ayında Türkiyədə keçirilən “Uluslararası Silifke kültür 
heftesi” aşıq müsabiqəsinin, 2004-cü ildə 28 may Respublika günü 
şərəfinə keçirilən “I Aşıqlar müsabiqəsi”nin, 2005-ci ildə Türkiyənin 
Tarsus şəhərində keçirilən “Şəlalə şeir axşamları” müsabiqəsinin qalibi 
olub, I yerə layiq görülüb. 

Nemət Qasımlı bir çox beynəlxalq musiqi festivallarının 
iştirakçısıdır. 2009-cu ildən başlayaraq dəfələrlə UNESCO-nun 
tədbirlərində Azərbaycan mədəniyyətini layiqincə təmsil edir. Aşıq sənəti 
ilə bağlı UNESCO-ya təqdim edilən filmdə onun da ifası yer alıb. 
Özünün yaradıcılığı haqqında isə UNESCO tərəfindən 52 dəqiqəlik 
sənədli film çəkilib. 

O, 2010-cu ildə Cənubi Koreyanın Yeosu şəhərində keçirilən 
“Dünyaya sülh gərək” adlı beynəlxalq müsabiqənin qalibi olub, “Dünya 
İncəsənət və Musiqi Ustası” diplomu və kubokuna layiq görülüb. 

Nemət Qasımlı aşıq sənətinin bütün mühitlərinə (Təbriz, Göyçə, 
Borçalı və Şirvan mühitləri) aid havaları eyni ustalıqla ifa edir. 

Nemət Qasımlı bu gün respublikamızda həm də aşıq sənətinə dair 
elmi araşdırmaların müəllifi kimi tanınan azsaylı alim-aşıqlarımızdandır. 
Azərbaycan Dövlət Mədəniyyət və İncəsənət Universitetini bitirdikdən 

sonra əvvəlcə bu ali təhsil ocağının “Tədris teatrı”nda çalışıb, Bakıda ilk 
dəfə olaraq Qara Qarayev adına 8 saylı musiqi məktəbində saz sinfinin 
açılmasına nail olub. AMEA-nın “Folklor” İnstitutunda elmi-tədqiqatla 
məşğul olub. Hazırda filologiya üzrə fəlsəfə doktoru kimi Azərbaycan 
Dövlət Mədəniyyət və İncəsənət Universitetində aşıq sənətini tədris edir. 

Bu gün onun dərs dediyi şagird və tələbələr respublikamızda 
keçirilən müxtəlif festival və müsabiqələrdə uğurla çıxış edərək mükafata 
layiq yerlər tuturlar. 

Nemət Qasımlının sənətə xidmətləri dövlətimiz tərəfindən də 
layiqincə qiymətləndirilib, o, Azərbaycan Respublikası Prezidentinin 
sərəncamı ilə “Əməkdar mədəniyyət işçisi” fəxri adına layiq görülüb. 
2008-ci ildən Azərbaycan Aşıqlar Birliyi idarə heyətinin üzvüdür. 

Ustad sənətkarımızı anadan olmasının 50 illik yubileyi münasibəti 
ilə təbrik edir, ona uzun və sağlam ömür, şəxsi həyatında və 
yaradıcılığında daha böyük uğurlar arzu edirik. 


“OZAN DÜNYASI” 
AŞIQ YARADICILIĞININ 
TƏBLİĞİ İCTİMAİ BİRLİYİ 

Qadın aşıqlarımız 
ONUN İFASI RUHA QANAD VERİR 


Bu gün Azərbaycan aşıq 
sənətindən danışanda qadın 
aşıqlardan, onların sənətə 
xidmətlərindən söz açmamaq 
sadəcə mümkün deyil. 
Prezident təqaüdçüsü, Əməkdar 
mədəniyyət İŞÇİSİ Ulduz 
Quliyeva, Əməkdar mədəniyyət 
işçiləri Solmaz Kosayeva, 
Gülarə Azaflı, Zülfiyyə 
İbadova və Samirə Əliyeva, 
eləcə də Telli Borçalı, Kəmalə 
Qubadlı və digər xanım 
aşıqlarımız nəinki ölkəmizdə, 
eyni zamanda Azərbaycanın hüdudlarından kənarlarda — qardaş 
Türkiyədə, İranda, Gürcüstanda da yaxşı tanınır və sevilirlər. Onların 
sorağı həm də tez-tez dünyanın bir sıra ölkələrinin nüfuzlu konsert 
salonlarından, beynəlxalq folklor festivallarından gəlir. 

Yaxşı haldır ki, adlarını çəkdiyimiz sənətkarların çox layiqli 
davamçıları da var. Bu gün onlarla gənc xanım özünün taleyini saza-sözə 
bağlayaraq sənətin çətin və şərəfli yollarında inamla addımlamaqdadır. 
Onlardan biri də Ruhiyyə xanımdır. Sənətsevərlərin Ruhiyyə Qarabağlı 
kimi tanıdıqları Ruhiyyə Əli qızı Gülüşova Zəngilan rayonunun 
Məmmədbəyli kəndində anadan olub. Uşaqlığı bu kənddə keçib, burada 
orta məktəbə gedib. Amma 1993-cü ildə Zəngilanın erməni qəsbkarları 
tərəfindən işğalından sonra onun da taleyinə qaçqınlıq yazılıb. Ailəsi ilə 
birlikdə Sumqayıt şəhərində məskunlaşıb və orta təhsilini də burada 
tamamlayıb. Sonra təhsilini Soltan Hacıbəyov adına Musiqi 
texnikumunda (hazırda kollecdir) davam etdirib, burada saz sinfində 
oxuyaraq aşıq sənətinə dair biliklərini daha da zənginləşdirib. Həmin 
məktəbin 4-cü kursunda oxuyarkən həm də özü dərs deyib — 
Sumqayıtdakı F.Əmirov adına 5 saylı Musiqi məktəbində saz müəllimi 
kimi pedaqofi fəaliyyətə başlayıb. Dörd ilə yaxın burada çalışdıqdan 
sonra ailə vəziyyəti ilə əlaqədar işindən ayrılmalı olub. Amma sənətdən 
ayrılmayıb. “Aşıq Pəri məclisi” və Əməkdar mədəniyyət işçisi Gülarə 

Azaflının rəhbərlik etdiyi “Çeşmə” folklor qrupunun üzvü kimi müxtəlif 
tədbirlərdə və televiziya proqramlarında çıxış edir. 

Ruhiyyə xanım olduqca səmimi və təvazökardır. Bəziləri kimi 
iddiası imkanlarından artıq deyil. Yeri gəldi-gəlmədi özünü gözə 
soxanlardan da deyil. Təbiətən çox sakitdir. Şəxsi həyatından, üzləşdiyi 
çətinliklərdən danışmağı da sevmir. Amma elə ki, saza sarıldı, oda-alova 
çevrilir, ruha qanad verir, dinləyicisini sözün əsl mənasında feyziyab 
edir. Bənzərsiz ifası ilə yaddaşlara hopur. Nəyə qadir olduğunu sazıyla, 
sözüylə deyir. 

Rhiyyə xanım, aşıqlarımızın əksəriyyəti kimi, həm də bədii 
yaradıcılıqla məşğul olur. Sözün poetik qüdrətinə söykənərək kövrək 
hisslərini, duyğularını qələmə alır. Şeirləri tez-tez müxtəlif qəzet və 
jurnallarda, poeziya almanaxlarında dərc olunur. 

Bu gün sənətkar ömrünün ən gözəl çağlarını yaşayan Ruhiyyə 
xanıma çətin, amma çətin olduğu qədər də şərəfli olan sənət yollarında 
uğurlar arzulayırıq. 


Musa Nəbioğlu 
Əməkdar mədəniyyət işçisi. 

Aşıq Cabbar LAÇINLI 


LAÇINA SARI 
Dönəcəm Güləbirdə, 
“Şeh düşə, gülə, bir də”, 
Sarı aşığın ruhu, 
Üzümə, gülə, birdə. 


Nə yaxşı ki, öz arzuma çatmışam, 
Qibləgahım olub, Laçına Sarıl 
Neçə ildir gözüm yollar axtarır, 
Sağaldı Vətənin dərdi-azarı, 

Saz çalıb, söz deyək Laçına sarı. 


Gəncliyimi orda qoyub gəlmişəm, 
Bulağından ovucumla içmişəm. 
Boz-bulannıq daşqın çayın keçmişəm, 
Ürəkdən silinər könül qubarı, 

A dostlar, bir gedək Laçına sarı. 


Comərd əsgər, basılmayan qurdumuz, 
Qalib çıxdı, zəfər çaldı ordumuz. 
Al-əlvan geyindi doğma yurdumuz, 
Xain düşmən baxıb, xar olsun barı, 
Yönü də düşməsin Laçına sarı. 


Ali Baş Komandan öndər oğludur, 
Getdiyi yol bilin, haqqın yoludur. 
Zabiti, əsgəri, qoç Koroğludur, 
Ucadır zirvəsi, başında qarı, 
Şuşadan yol gedir Laçına sarı, 


Aşıq Cabbar çox razıdı bu baxta, 
Yetmişimdə təzə çıxmışam taxta. 
Dünya demir erməniyə, a saxta, 

Gecə-gündüz niyə sökürsən barı, 


Bir də əl uzatma Laçına sarı. 
25.11.2020 

Yalançıdan, bəd qonşudan 
İndiyəcən kim yarayıb? 
Neçə yüz il külüng çaldın, 
Qonşuların ayağının, 
Altın qazdın, 

Niyyətə baxl 

Tarixləri tərsə yazdın, 
Yolun azdın. 
Onun-bunun sərvətinə 
Susayanlar, kəsəyənlər, 
Balayanlar, köçəryanlar, 
Sərkisyanlar, paşinyanlar, 
Şəhərlərə səpələnib, 
“Boşqab dibi yalayanlar”. 
Qarabağın kartı ilə 
Xalqın malın talayanlar, 
Zəncir ilə əsgərini 
Səngərinə bağlayanlar, 
Öz payından küsəyənlər, 
Ruhu xəstə imansızlar. 
Qırğınlara rəvac verən, 
Vicdansızlar, 

Nə axtarır bu vandallar? 
Din oğrusu, hin oğrusu 
Paşinyanı oynatdınız, 
Şuşa kimi yaramızı qanatdınız. 
Təşvişdədir erməninin 
Bacıları, 

Həzm eləmir acıları, 
Artıq yoxdu doxsan iki, 
Cəssur əsgər od püsgürür, 
Azərbaycan ordusuna 

Gücün çatmaz! 

Yad torpağa 

Əlin yatmaz. 

Dağtdığın şəhərlərin, 

O eşdiyin qəbirlərin 

Nə günahı?! 

Sizi yaman tutub ahı, 
Qalib əsgər, 
“İtqovan”nan qovdu sizi, 
Şuşa kimi bir qalada, 
Bıçaq ilə oydu sizi, 
Arxamızda Türkümüz varl 
Gürcümüz var, 
Əynimizdə xas poladdan 
Kürkümüz var. 

İnnən belə döyüşməyə 
Gücümüz var, 

Öz gücünü göstər görüm, 
Yad torpaqda nə işin varl 
Bunkerlərə sığnanlar, 
Dar ayaqda məzlumlaşıb, 
Çığıranlar, 

Uçurumun başındasan, 
Sərt qayanın qaşındasan. 
Qaregenin heykəlini ucaldanlar, 
Cavanları tora salıb, 
Qocaldanlar, 

Əcnəbilər hesabına 
Bölük-taqım düzəldənlər, 
Çağır gəlsin Akopyanı, 
Bəs necoldu, Paşinyanın, 
Tonayanın. 

Onun-bunun dabanını 
Yalayanın. 

Tarix sizi bağışlamaz, 
Haqq yolunu özün azdın, 
Tarixini məğlub yazdın. 
Faşizminə quyu qazdıq, 
Qarabağda zəfər çaldıq. 


Tarxakörpü, 
26.11.2020. 

Qürbətdə dağlanıb sinəm, 
Doğma yurdum, ana Laçın. 
Torpağından güc almışam, 
Dönmüşəm aslana, Laçın. 
Sənin bu azad günündə, 
Yetişdim imana, Laçın. 
Həqiqəti yazıram ki, 
Yayılsın Turana, Laçın. 
Ziyarət etdim Şuşanı, 
Qulaq asdım Xana, Laçın. 


Əmr etdi ali Komandan, 
Ordumuz cövlan eylədi. 
Tutdular topa-tüfəngə, 
Qanına qəltan eylədi. 

Leş üstünə leş qalandı, 
Dünyaya bəyan eylədi, 
Qoydular silah-sursatın, 
Qaçıb min yalan eylədi. 
Ələ keçən qənimətlər, 
Gəlmir hesab-sana, Laçın. 


Tarixini tərsə yazan, 
Onda axtarır çaranı, 
Torpağına əl uzadır, 
Yenə qanadır yaranı. 
Tükənibdi ianəsi, 
Hardan tapacaq paranı. 
“PUA” zərbə vuran kimi, 
Qorxudan kəsdi aranı, 
Elə itirib səmtini, 

Qaçır İrəvana, Laçın. 


Diş göynədən bulağından, 
Sərin yaylağından deyim, 
Cəbrayıldan, Zəngilandan, 
Araz qırağından deyim. 
Şuşa, Qubadlı, Kəlbəcər, 
Gözəl yığnağından deyim, 
Xocavənd, Ağdam, Füzuli, 
Gələn sorağından deyim. 
Cabbar inanmır gözünə, 
Bu gərdişə, ana Laçın. 

Sarı Aşıq: 
SARI AŞIĞIN AÇILMAMIŞ Dəryada qulun eylər, 
BAĞLAMA-BAYATILARI Qul olan qulu neylər. 
Ot yeməz, ayqır görməz, 
Sarı Aşıq: İldə bir qulun eylər. 
Dağlar, mənə qar göndər, 
Əsirgəmə, var, göndər. Aşıq Cabbar: 
Toxunmamış yaylıqdan Beş avqust qulun eylər,” 
Dərilməmiş nar göndər. Qul odur, qulu neylər. 
Ot yeməz, ayqır görməz, 
Aşıq Cabbar: İldə bir qulun eylər. 
Bulud göndər, bar verim, 
Dərilməmiş nar verim. Sarı Aşıq: 
Toxunmamış yaylıqdan Mən aşıq, müşkül açar, 
Payız, qışda qar verim. Müşkülü müşkül açar. 
Ayda iki, ildə bir, 
Sarı Aşıq: Bir ağac üç gül açar. 
Mən aşıq, ikisinə, 
İki dal, iki sinə. Aşıq Cabbar: 
Bir ağacda beş alma, Mən aşıq, müşkül açar, 
Gün düşər ikisinə. Müşkülü müşkül açar. 
Ayda iki, ildə bir — 
Aşıq Cabbar: O, Aydı, üç gül açar.” 
Qolların ikisinə, 
İki dal, iki sinə. Sarı Aşıq: 
Hərəsində beş alma, Mən aşığam, ustakar, 
Gün düşər ikisinə. Çəkic çalar ustakar. 
Nə dili var, nə ağzı, 
Sarı Aşıq: Şagirdi lal, usta kar.” 
Mən aşığam, səksənin, 
Tanrımızdan səksənin. Aşıq Cabbar: 
Dahan arzusun çəkər, O kirpikdi, ustakar, 
Bir qırx, iki səksənin. Çəkic çalar ustakar. 
Göz kirpiyə nə desin, 
Aşıq Cabbar: Şagirdi lal, usta kar. 
Mən aşığam, səksənin, 
Tanrımızdan səksənin. əs 


Dişin bitən vaxtdır,” 
Bir qırx, iki səksənin. 


3 Avqust ayında ulduzların 
—————— düzülüşü ilə bağlı deyilən 
l Açması — dolu və bulud quyruqdoğdu 


” Diş bitmə vaxtı — 200 gün 4 Ayın səhifələri və tutulması 
(40:80-80) ” Açması — kirpik və göz 

Qara geymiş elə bax,” Yolu bağlı qalmışam, 
Sazda susan telə bax, Sən dərdimi yaz, arı. 
Dedim, ağ günə çıxar, məx 
Demədimmi, belə bax. Şan bağlayar saz arı, 

Qulluq istər yaz arı. 
Mən aşıq, elə bağlı, Simə dedim dərdimi, 
Sənəti telə bağlı, Qan ağladı saz, arı. 
Bülbülü susdurardı, KER 
Sazıyla gülə bağlı. 

Qəriblərə pay göndər, 

10.01.1992 


Bir-bir deyim, say, göndər. 
Çox da ki, inciyibsən, 


7: — Gaia Yazı keçib, yay göndər. 
, . xk 
Baharini bəd gəldi, Əzizim, lala dağlar, 
Bağladı yazı 1. 5 Batıbdı bala dağlar. 
Qoyub əmanət getdim, 
7: darə Qoy çəksin nala dağlar. 
. xk K 
Köçhaköçün əlindən Lala dağlar, 
Nə çəkdi, yazı, 27 Qoy batsın bala, dağlar. 
ə Sizi əmanət verdim, 
5. RAR Qoynuna sala dağlar. 
` ökökök 
Qəm bostanım tağlayıb, Ariya bax, arıya, 
Düş doyunca də Söz salmaynan araya. 
o Aşıq bir qız sevibdi, 
1 qoşa, Kim girmişdi araya?! 
Çalginən simi qoşa. kk 


Hicran, ayrılıq dərdi, 
Kökləyib simi qoşa. 


KKK 


Aşığa bax, aşığa, 
Gözü düşüb işığa. 
Əgər səni sevsəydi, 


O dağa, O, gələrdi aşığa. 


Yol gedirmi o dağa. 
Demə Laçın köçübdür, 


Dözəmmərəm o dağa. 
kkk 


Yaz arı, 
Yoxdu dərdin yazarı. 


7 Yaxın dostum, sənət yoldaşım 
Ədalət Axundovun qəfləti ölüm 
xəbərini eşidərkən (yanvar, 1992) 

Sazımız - sazbəndimiz 


ATA YOLUNUN DAVAMÇISI 


Afiq Əhliman (rəsmi sənədlərdə 
Şahniyar) oğlu Əsədov 2000-ci ildə 
Tovuz rayonunun Dəlləkli kəndində 
sənətkar ailəsində anadan olub. Onun 
atası Əhliman 1962-ci ildə Tovuzun 
Dəlləkli kəndində anadan olub. 1979-cu 
ildə rayonun Şamlıq kəndindəki orta 
məktəbi bitirib. Bir müddət sonra hərbi 
xidmətə çağırılıb. Orduda xidmətdə ikən 
eyni zamanda təhsil alaraq hərbi i 
mühəndis ixtisasına yiyələnib və 1989-cu .3 
ilədək keçmiş SSRİ-nin Silahlı "” 
Qüvvələrində qulluq edib. 1990-cı ildən 
Vətənə qayıdan Əhliman Ziyad oğlu 
müxtəlif sahələrdə çalışsa da, daha çox 
ağac ustası kimi tanınıb. 1993-cü ildən A'E 
sazbənd kimi fəaliyyətə başlayıb. Bu ` 
sənətin sirlərinə dərindən bələd olmaq üçün ayrıca bir ustaya qulluq 
etməsə də, dostu sazbənd Həsən Şəmistan oğlundan bəhrələndiyini 
həmişə böyük minnətdarlıq hissi ilə qeyd edərdi. Sazbənd kimi getdikcə 
püxtələşib, saz düzəltmənin təməl prinsiplərinə xələl gətirmədən dövrün 
tələblərinə uyğun olaraq saza böyük ustalıqla elektronik əlavələr edib. 
Qısa müddətdə sazbənd kimi sorağı hər yerə yayılıb, ona təkcə 
Azərbaycanın ayrı-ayrı bölgələrindən yox, həm də bir sıra qonşu 
ölkələrdən, eləcə də Avropada yaşayan soydaşlarımızdan sifarişlər gəlib. 
Ancaq təəssüf ki, bir sənətkar kimi artıq püxtələşdiyi bir vaxtda — 2017-ci 
il aprel ayının 5-də dünyasını dəyişib. 

Hələ uşaq ikən ailəsi ilə birlikdə Xırdalan şəhərinə köçən Afiq 
buradakı 5 saylı orta məktəbdə oxuyub. 2015-ci ildə doqquzuncu sinfi 
bitirdikdən sonra təhsilini Şuşa Musiqi kollecində davam etdirib. 

Afiqin atası Əhliman sazbənd olduğundan gözünü açandan evdə 
saz görüb, sazın sehrində böyüyüb. Saza-sözə bağlanıb. Yaxşı deyiblər, 
ustad oğlu şəyird olmaz. Afiq də lap kiçik yaşlarından atasından 
sazbəndliyin sirlərini öyrənib. Böyüdükcə onda bu sənətə maraq daha da 

güclənib. Bir hadisə isə onun həyatını bütünlüklə bu sənətə bağlamasına 
səbəb olub. Belə ki, Afiq on yeddi yaşında olanda atası dünyasını 
dəyişib. Yeniyetmə bir oğlan uşağı üçün bu, böyük zərbə idi. Bir müddət 
atasının emalatxanası bağlı qalıb. Amma günlərin birində atası Afiqin 
yuxusuna gəlib, ona öz —. -duasını verərək ata sənətini davam 
j , etdirməyi tövsiyə edib. 
Elə o gündən də Afiq 

sazbəndliklə 
peşəkarcasına məşğul 
olmağa başlayıb. Bu 
işdə, təbii ki, atasından 
öyrəndikləri hər zaman 
köməyinə çatıb. Bəzən 
elə vaxtlar da olub ki, 
sənətlə bağlı gündüz bir 
çətinliklə üzləşəndə 
atası gecə yuxusuna 
gələrək öz məsləhətini 
verib. 

Bu gün gənc 
olmasına baxmayaraq, 
Afiq artıq kamil bir sazbənd kimi tanınır. Dövrün tələblərinə uyğun 
olaraq düzəltdiyi sazlara bir sıra texniki əlavələr də edir. Özü də atasının 
təkcə sənətini yox, həm də adını yaşadır - hamı onu sazbənd Afiq 
Əhlimanoğlu kimi tanıyır. Sənətdə qazandığı uğurlardan danışanda Afiq 
deyir ki, uğur əldə etməyin başlıca səbəbi zəhmətə qatlaşmaq, işində 
məsuliyyətli və vicdanlı olmaqdır. 

Afiq Əhlimanoğlu həm də İkinci Qarabağ müharibəsinin iştirakçısı 
olub, Vətən müharibəsi başlayanda həqiqi hərbi xidmətdə olduğundan 
torpaqlarımızın erməni işğalından azad edilməsi uğrunda gedən 
döyüşlərdə iştirak edib. Müharibə veteranıdır. 

Qədim sənət sahələrinə gənclər arasında marağın azaldığı bir 
vaxtda aşıq sənətinin inkişafına xidmət etmək kimi müqəddəs bir yolun 
yolçusudur Afiq. İnanırıq ki, o, bu yolda inamla addımlayacaq, düzəltdiyi 
sazların yayılma coğrafiyası respublikamızın hüdudlarını aşaraq sazın 
səsi duyulan hər yerdə ona şöhrət qazandıracaq. 


Musa Nəbioğlu 

Aşıq Şahniyar ƏLİYEV 


MÜZƏFFƏR ORDUMUN 
İGİD ƏSGƏRİ 


Sən hünər göstərdin, qeyrət göstərdin, 
Müzəffər ordumun igid əsgəri. 

Yağı düşmənlərə ibrət göstərdin, 
Müzəffər ordumun igid əsgəri. 


Hər qarış torpağa daimi can dedin, 
Əzdin düşmənləri, qana qan dedin. 
Üçrəngli bayrağa can qurban dedin, 
Müzəffər ordumun igid əsgəri. 


Vətənin qeyrəti öz qeyrətindi, 
Qürurun, vüqarın səltənəntindi. 
Atdığın hər addım cəsur, mətindi, 
Müzəffər ordumun igid əsgəri. 


Şahniyar sözünü söyləməz yalan, 
Düşmən ordusunu eylədin talan. 
Tarixlər boyunca yaddaşda qalan, 
Müzəffər ordumun igid əsgəri. 


BAX DEYİR 


Səhər vaxtı bir gözələ tuş oldum, 
Çəkibən özünü naza, bax deyir. 
Ədası gözəldi, nazı gözəldi, 
Sürmə çəkib ala gözə, bax deyir. 


Dindirəndə yana çəkdi üzünü, 
Pıçıldadı, anlamadım sözünü. 
Sığal çəkib, tuş eylədi gözünü, 
Şux qamətə, gülər üzə bax deyir. 


Şahniyar, qoy sözün bitməsin hədər, 
Eşq oduna düçar oldum dərbədər. 
Bax, səni üzməsin nə qəm, nə kədər, 
Peyman olub, şirin sözə bax deyir. 


HƏYATDI BU 


İnsan oğlu, bu dünyada 
Yaşayırsan, həyatdı bu. 
Günlər bəzən boran-qarla 
Yaşayırsan, həyatdı bu. 


Sən dəyər ver, üzü gülsün, 
Görüşünə ellər gəlsin. 
Yaxşı ol ki, yadda qalsın, 
Yaşayırsan, həyatdı bu. 


Açılmamış neçə sirr var, 
Dünya belə tutub qərar. 
Bu dövranda, ay Şahniyar, 
Yaşayırsan, həyatdı bu. 


ÖZÜMƏ QAYTAR 


Gözəl günlərimə dəyər ver, Allah, 
Keçən günlərimi özümə qaytar. 
Dağlarda qıy vuran qartallar kimi, 
Uçan günlərimi özümə qaytar. 


Yaşıl meşələrdə, bulaq başında, 
Vətənimin torpağında, daşında, 
Şehli çəmənlərdə, o gənc yaşında 
Qaçan günlərimi özümə qaytar. 

Şahniyar zövq aldı elin toyundan, 
Nazlı gözəllərin uca boyundan. 
Noylu bulaqların buzlu suyundan 
İçən günlərimi özümə qaytar. 


NİYƏ MƏNDƏN 
KÜSMÜSƏN 


Ay can alan, a ceyran, 
Niyə məndən küsmüsən? 
Gəl, ol sən mənə mehman, 
Niyə məndən küsmüsən? 


İşvəlisən, nazlısan, 
Söhbətlisən, sözlüsən, 
Yanağı gül üzlüsən, 
Niyə məndən küsmüsən? 


Dinlə, sənə sözüm var, 
Sevdalısan, sən ay yar. 


Nəğmə deyər Şahniyar, 
Niyə məndən küsmüsən? 


MƏNİM MFLİSA QIZIM 


Nur üzlüsən, gözəlsən, 
Mənim Melisa qızım. 
Ömrümüzə özəlsən, 
Mənim Melisa qızım. 


Günəşimsən, ayımsan, 
Baharımsan, yayımsan, 
Tanrı verən payımsan, 
Mənim Melisa qızım. 


Sevincimdi gəlişin, 
Naz-qəmzəli yerişin. 
Könül açır gülüşün, 
Mənim Melisa qızım. 

Nəhayət Firuddin oğlu Musayev 1942-ci ildə 
Gədəbəy rayonunun Göyəlli kəndində anadan 


olub. Bədii 
Ustadnamələr, 


yaradıcılıqla 
gözəlləmələr 


Nəhayət MUSAYEV 


ŞINIXDADI 


Bahar fəsli, yaz ayları gələndə, 
Təzəcə açılan gül Şınıxdadı. 
Təbiət oyanıb, quşlar uçanda, 
Bülbül tək oxuyan dil Şınıxdadı. 


Namərd ermənilər çox qudurmuşdu, 
Şınığı almağa tələ qurmuşdu. 
Döyüşdə ərənlər yaxşı vuruşdu, 
Vətəni qoruyan el Şınıxdadı. 


Sarıyalla, Tümən dağı qoşadı, 
Şınıx Gədəbəydə cənnət guşədi. 
Nəhayət Şınıxda xeyli yaşadı, 
Hər zaman ürəyi bil, Şınıxdadı. 


YARAŞIR 


Hər yerin, hər işin yaraşığı var, 
Baxçada bülbüllər gülə yaraşır. 
Dərdliyə ağlamaq, xoşbəxtə gülmək, 
Şirin nəğmə demək dilə yaraşır. 


Lazmdır, ölkədə ola qəhrəman, 
İşdə zəhmət çəkib, qazanır ad-san. 
Məclisə xanəndə, aşığa dövran, 
Mizrabı vurduğca telə yaraşır. 


Qəzəldə Füzuli, bir də Vahiddi, 
Qoşmada Vaqifdi, bir də Vidadi. 
Dastanda Koroğlu, bir də ki, Nəbi, 
Qılıncı oynatmaq qola yaraşır. 


və vətənpərvərlik 
mövzusunda şeirlərin müəllifidir. 


məşğul olur. 


Aşıq qoşmasında Ələsgər hanı, 
Bozalqanlı Hüseyn, Nəçəf, İmanı. 
Onlar tərif etdi neçə min canı, 
Türfə gözəllər də elə yaraşır. 


Abbas İsmayılov çaldı balaban, 
Bütün aləm ona tam qaldı heyran. 
Sazda Ədalətdi, səsdə də İmran, 
Pərdələrdə gəzmək ələ yaraşır. 


Ceyranlar çöllərə, kəkliklər daşa, 
Dağlarda marallar dura baş-başa. 
Nəhayət ərz edir, sürmə çək qaşa, 
Çıqqa 1lə daraq telə yaraşır. 


DAĞLAR 


Başı uca dayanıbsan, 
Alçaqlara baxan dağlar. 
Al-yaşıla boyanıbsan, 
Gül ətiri qoxan dağlar. 


Yazda ellər sənə qalxar, 
Gül-çiçəkdən kəmər taxar, 
Sinəsindən sellər axar, 
Şimşəkləri çaxan dağlar. 


Qartalları qıy vuranda, 
Çobanları tez duranda, 
Səhərin mehi vuranda, 
Günəşi tez çıxan dağlar. 


Nəhayət də səndə gəzər, 
İlham alıb şeir yazar. 

Meşəsində maral gəzər, Aprel döyüşləri səni tanıtdı, 
Şəlaləli axan dağlar. Düşmənə nə etdiyini yanıltdı. 
Onların gücünü tamam sarsıtdı, 
AZƏRBAYÇAN ORDUSU Ey qüdrətli Azərbayçan ordusu — 


Müstəqil ölkənin cavan ordusul 
Müstəqil ölkənin keşiyindəsən, 


Ey qüdrətli Azərbayçan ordusul Haqqa dua edir şair Nəhayət, 

Doğma vətənimin keşiyindəsən, Heç zaman düşmənə verməyir fürsət. 
Ey qüdrətli Azərbaycan ordusu — Sizə kömək olsun haqqı-ədalət, 
Müstəqil ölkənin cavan ordusul Müstəqil ölkənin cavan ordusu, 


Doğma vətənimin güman ordusul 


DÜNYADA 


Bir adam ki pis olarsa, hörmət yoxdu dünyada, 
Bir adam ki yaxşı olsa, dostu çoxdu dünyada. 
Xəsisin varı olsa da, hər vaxt gözü ac olar, 
Mərdin özü ac olsa da, gözü toxdu dünyada. 


Atma özünü dəryaya, bacarmasan üzməyi, 
Yalançı yaxşı baçarır yalan sözü düzməyi. 
Mərd igidin bu dünyada gülə-gülə gəzməyi, 
Namərdlərin ürəyinə yaydı, oxdu dünyada. 


Baçarırsan, yaxşılıq et, heç vaxt pislik eyləmə, 
Varın olsa, hörmət eylə, heç xəsislik eyləmə. 
Ay Nəhayət, haram yemə, nə də yalan söyləmə, 
O bir yaradan — İilahi özü haqdı dünyada. 

“ŞUŞA İLİ”NƏ ŞAGİRDLƏRİN “ZƏFƏR” TÖHFƏSİ 


2022-ci il aprelin 18-də R.Behbudov adına Azərbaycan Dövlət Mahnı 
Teatrında Bakı şəhər Mədəniyyət Baş İdarəsinin Suraxanı rayonundakı 37 saylı 
Uşaq Musiqi məktəbinin saz sinfi şagirdlərinin "Şuşa ili"nə həsr olunmuş 
"Zəfər" adlı konserti kecirilib. 


Tədbirdə Bakı şəhər Mədəniyyət Baş İdarəsinin rəisi İbrahim Əliyev, rəis 
müavini Nazim Əliyev, Musiqi təhsili və incəsənət sektorunun müdiri Bətulə 
Məmmədəliyeva, baş məsləhətçi Mehriban Qurbanova, Suraxanı rayon İcra 
Hakimiyyəti Başçısının müavini Könül Axundova, Azərbaycan Aşıqlar 
Birliyinin sədri, Əməkdar elm xadimi, professor Məhərrəm Qasımlı, AAB-nin 
katibi, Əməkdar mədəniyyət işçisi Musa Nəbioğlu, ADMIU-nun “Aşıq sənəti” 
kafedrasının müdiri, Əməkdar mədəniyyət işçisi Əhliman Rəhimov və digər 
sənət adamları, mütəxəssislər, qazilər, eləcə də rayondakı musiqi məktəblərinin 
direktorlari və saz siniflərinin müəllimləri də iştirak ediblər. 

Tədbirin aparıcısı Aysel Uğurluyeva milli-mənəvi dəyərlərimizə, muğam 
və aşıq sənətinə dövlətin qayğısı, milli mənəvi dəyərlərimizin dünyaya 
tanıdılması və inkişafına görə Ulu Öndər Heydər Əliyevin, onun layiqli 
davamçısı, Azərbaycan Respublikasının prezidenti İlham Əliyev cənablarının 
və Mehriban xanım Əliyevanın bu yolda gördüyü işlər barəsində məlumat 
verdikdən sonra Azərbaycan Aşıqlar Birliyinin sədri, Əməkdar elm xadimi, 
professor Məhərrəm Qasımlı çıxış edib. O, respublikamızın ali və orta ixtisas 
təhsil ocaqlarında və uşaq musiqi məktəblərində aşıq sənətinin tədrisi və bu 
sənətin inkişafı naminə görülən işlərdən danışıb, 37 saylı Uşaq Musiqi 
məktəbinin Saz sinfinin müəllim və şagird kollektivinin son illərdə əldə etdiyi 
uğurları təqdir edib. 

Konsertdə şagirdlərin ifasında səsləndirilən müxtəlif aşıq havaları, xalq 
mahnıları və bəstəkar əsərləri tamaşaçılar tərəfindən rəğbətlə qarşılanıb. 

Tədbirin sonunda AAB-nin sədri Məhərrəm Qasımlı və Bakı şəhər 
Mədəniyyət Baş İdarəsinin rəisi İbrahim Əliyev çıxış edərək konsert barədə xoş 
təəssüratlarını bölüşüb, saz sinfinin müəllim və şagirdlərinə, bütövlükdə 
məktəbin pedaqofi kollektivinə uğurlar arzulayıblar. 

Sonda məktəbin direktoru Möhüb Babayev tədbir iştirakçılarına öz 
təşəkkürünü bildirib. 

“AZƏRBAYCAN 
BƏSTƏKARLARININ ƏSƏRLƏRİ” 


Azərbaycan Dövlət Mədəniyyət və 
url Ea | İncəsənət Universitetinin “Aşıq sənəti” 
kafedrasının baş müəllimi, 
sənətşünaslıq üzrə fəlsəfə doktoru Hafiz 
Azərbaycan Kərimovun yeni kitabı işıq üzü görüb. 


bəstəkarlarının 


“Azərbaycan bəstəkarlarının əsərləri 
i (saz və fortepiano üçün köçürmə və 
əsərləri işləmələr)” adlı kitab Azərbaycan 
saz to for . Dövlət Mədəniyyət və İncəsənət 
Universiteti Elmi şurasının 13 iyul 
2020-ci il tarixli qərarı ilə nəşr olunub. 
Kitabın elmi redaktoru filologiya üzrə 
fəlsəfə doktoru Fəxrəddin Baxşəliyev, 
rəyçilər ADMİU-nun “Musiqişünaslıq” 
kafedrasının müdiri, Əməkdar incəsənət 
xadimi, sənətşünaslıq üzrə fəlsəfə 
doktoru, professor Kamilə Dadaşzadə və AMEA-nın Memarlıq və 
İncəsənət İnstitutunun “Azərbaycan xalq musiqi tarixi və nəzəriyyəsi” 
şöbəsinin müdiri, sənətşünaslıq üzrə elmlər doktoru, professor İradə 
Köçərli, fortepiano partiyasının redaktoru isə Rəbiyyə Mədətovadır. 
Qeyd etmək lazımdır ki, qədim milli musiqi alətimiz oloan sazın not 
əsasında tədrisi məqsədilə son zamanlar bir sıra mütərəqqi addımlar 
atılmışdır. Digər alətlərlə müqayisədə saz üçün yazılmış not vəsaitlərinə 
daha çox ehtiyac duyulmaqdadır. Bu baxımdan “Azərbaycan 
bəstəkarlarının əsərləri” adlı not vəsaiti mühüm əhəmiyyət kəsb edir. 
Kitabda Azərbaycan bəstəkarlarının müxtəlif ölçülü və xarakterli 
çoxsaylı əsərləri ilk dəfə olaraq saz ilə fortepiano üçün işlənilmiş və sazın 
spesifik xüsusiyyətləri mümkün qədər gözlənilmişdir. Bu əsərlər tədris- 
pedaqofi və konsert-ifaçılıq repertuarı kimi nəzərdə tutulur. 

